

А. ГУЛМӘММЕДОВ

ТЕАТРЫН
ЁЛЫ



АМАН ГУЛМӘММЕДОВ

ТЕАТРЫҢ ЁЛЫ

(Ятлама)

«ТҮРКМЕНИСТАН» НЕШИРЯТЫ
АШГАБАТ 1977

Гулмәммедов Аман

Театрын ёлы. (Ятлама). Ашгабат, «Түркменистан»,
1976.

84 с.

5 000 экз. 25 к.

Автор өз ятламларының үсти билен би-
зин республикамызда драма кружокдан
академики театра ченли өсүп етишен
Молланепес адындакы драма театрың ге-
чен ёлуны гүррүң берйәр.

Кульмамедов А. Путь театра. 792Т

№ 32 28.5 Г73

ТССР-ин Китап палатасы. 1976

К 80105 — 065 43 — 77
М551(015) — 76

© «Түркменистан» неширять, 1977

ЧАГАЛЫК

Какам Гулмәммет гарып дайхан болуп, 27 йыллап
бир байың элинде батракчылык эдипдир, онуң гойнуны
бакыпдыр.

Гөкдепе районының Йылгынкәриз диен еринде шол
байың азрак ери билен сувы бар экени. Небси отуган
бай шондан пейда гөрерин өйдүп, какамы шол ере ибе-
рипдир. Какам ол ерде дайханчылык хем эдипдир. Ка-
кам байың төлейән хақы билен гүзераныны айлап бил-
мән, онуң дашындан чарык, чокай тикмеги-де өвренип-
дир. Бу-да гүзеран гөрмек үчин етерлик болмаяр. Соң
күмүш уссачылыгы билен-де мешгулланып, аял-гызлар
үчин шай-сеп ясап башлаяр. Соң какам дутар билен
иш салышяр.,.

Алтын-күмүш уссаларыны белли бир дережеде, сун-
гат адамсы хасапламак болар. Шол инче, гөзел шай-
сеплери диңе халк зехинлери дөредип билйәр. Онуң
үчин диңе элиң инчелиги, узлугы-да етерлик дәл. Эй-
сем шол инчелигиң ненеңси гөзелдигини, овадандыгыны
«гөрүп» билйән йүрек, шол гөзеллиги, оваданлыгы ту-
туш өзүне синдирип билйән дуйгы герек. Хакыкы усса-
лар алтындан, күмүшден, мисден ясалан гап-гачларың
гырасына какып, онуң сесини диңлейәрлер-де, шол сесе
гулак асып, онда нәче алтының, демриң, я-да башга
металың бардыгыны аныклайрлар. Диймек, саз сунга-
тындан леззет алмагың эсасы серишделериниң бири
алтын-күмүш уссаларында хас гүйчли болян экени.

Ойланып отурсак, какамың революциядан өңки заманлар халк билен дутар дилинде геплешмесиниң себәби шу экени.

1908-нжи йылда дүнйә инмек билен, мен ата-энеме бегенч билен бир вагтда алада хем гетирипдирин. Какам дутарчылыгының дашындан ене-де дайханчылыга йүзленипдир, шол өңки байың ерини кәрендесине экип башлапдыр. Болса-да ол дутары ташламады. Онуң янына дутар өвренмек үчин өрән көп яш сазандалар гелерди. ТССР-иң хәзирки халк артисти Сахы Жепбаров хем шоларың бириди. Онуң сунгат әлеминдәки илкинжи әдимлери какамың гөзегчилигинде болупды. Ол вагтлар Саха «Оглан багшы» диердилер. Какам икиси тойларда айдым айдың, саз чаларды. Шол йылларда бизиң өйүмизе хер айда диен ялы Пүрли Сарыев, Сары багшы, Тәчмәммет Сухангулыев, Халлы багшы ялы түркмен сунгатының найбашы векиллери гелип, саз-сөхбет әдердилер. Шейле саз-сөхбетин үч-дөрт гүне, хатда бир хепдә етйән сапарлары-да аз дәлди.

Әкленч өз башыма дүшмәнсон, мен өйүмизин шонча мыхманы нәдип сованыны билемок вели, ягдайың гаты агыр боландыгыны икинжи бир задың үсти билен билйәрин.

Бизиң обамызда Бегенжалы диен бир улы ахун барды. Ол өзбашына метжитли, хужрелиди. Бегенжалы ахун шол хужрелерин биринде дини мекдеп ачды. Оңа-да өзи ёлбашчылык этди. Мен шол мекдебе гирип, омама башладым. Шол гүнлерин биринде какам мени янына чагырып, обаның чекенесини бакмалыдыгымы айтды. Менем:

— Кака, окувым бар ахыры — дийдим.

Олам:

— Вах, жан огул, бу дүңъеде яшажак болсаң, окувдан бетер иш әтмели. Менем дутарымы ташлап ер депйән. Шоны меслигиме эдемок — дийди.

Мениң үчин хемме зат дүшнүкли болды.

Дутар! Еди гулакдан дүзүлен дутарлары гижелерине чирим әтмән динләп гечирердим. Әмма ыкбалым мени театрың үстүнден гетирди. Мен оңа бүтин сүннүм, зехиним билен хызмат әтдим, хызмат әдибем йөрүн. Йөне мен шонда-да дутардан арамы үзмедим, үзеринем өйдемок. Ол хәзирем мениң төрүмде дур. Әгер түркмен театр сунгатына сәхелче гошант гошуп билен болсам, шонун гөнезлиги дутарда дийип дүшүнйәрин.

Бизиң бир гоңшымыз барды. Дең-душларым оңа Чары Рахман диерди. Биз биле омадык. Бу икимиз бәс-дешдик, бири-биримизден галмажак болуп, гижелер ятман окардык, хатда мен мал бакып йөркәм хем, китабымы янымдан айырмаздым. Йөне омакан китабымың манысына дүшүнөмокдым, дине сөзлери ят тутардым, себәби бизиң омакан китабымыз арап дилиндеди. Оны болса бизе дүшүндирийән адам ёкды. Хатда омакан молаларың өзлери-де дүшүнмәйәрди. Дүшүнсек-дүшүнмәсек-де, биз мекдебин берйән ылмының ёкары дережесине етдик. Мен ол мекдепде дилимиң үстүнде көп ишледим. Арасса, дүшнүкли геплемиге өврендим, сөзлери ятда сакламага әндик әтдим. Буларам дутарың тәсириди. Дутар арассалык, дүшнүклилик билен бирликде ят кешлиги-де талап әдйәрди. Шу затлар мениң актёрлык ишине улы көмек әтди.

Бегенжалы ахуның «Пелсепе» атлы бир улы китабы барды. Ол бу китабы хич киме омамага бермезди. Сапакдан чыкып барып, Чары икимиз бир гүн «Пелсепени» шунча диледик, ахун оны бизе бермеди. «Муны омаканыз, ёлуңызы урдурарсыңыз» дийди. Шондан сон оны хасам омамыз гелди. Шол китабы нәдип алып боларқа дийип гездик.

Бир гүн Бегенжалы ахун Бухара медресесине гитди. Биз ол китабы шунча гөзледик, таппадык. Ахырда оны Бегенжалы ахуның Межит диен огуның үсти билен тапдык. Китабы Чары биле омап башладык. Яны онуң

ярысына етипдик. Гүн өйле боланда, Бегенжалы ахун гелипдир сесини эшитдик. Биз горкымыза сазанаклашып отурдык. «Нәтсеккәк» дийип отыркак, Межит гелди.

— Какам шол китабы алып гелсинлер диййәр.

— Ол китабы бизиң аланымызы нәбилйәр?

— Какам «Китап ёк-ла, оны ким алды?» дийип сорады. Менем Аман билен Чары окамага алды дийдим.

Чары еринден турды.

— Пәхей, Межит жан, сен-ә ишимизи гөрүпсиң.

Мен Чара:

— Инди нәтсеккәк? — дийдим.

Чары болса китабы элине алып:

— Межит жан, муны какаңа өзүң элтип беревери — дийди.

Онда ол:

— Какам сизе «хәкман гелсин» дийип айтды — дийди.

— Онуң ялы болса баралы, нәме болса-да гөрүберис-дә — дийшип, горка-горка ахуның янына гелдик.

— Ахун ага, багышлаң. Сизден ругсатсыз шу китабы окамага алдык дийип-диймәнкәм, ол:

— Окадыңызмы? — дийип сорады.

— Хава, ярысыны окадык — дийдимем вели, ол.

— Окан болсаңыз, сиз бизден бош — дийип, еринден турды-да, аңыркы хужресине гирип гитди.

Шондан соң бизи медресә гойбермедилер. Көне мекдепдәки окувымыз шунуң билен тамамланды.

Тамамлананы бир хасапдан кемем болмады, себәби еке Бегенжалы ахуның дәл, умумы көне мекдебин юрдуң гелжеги, онуң ыкдысады, сыясы, медени ягдайы билен иши ёкды. Ол лүкгелиги билен дурмушдан үзңеди. Ол иң бәркиси түркмениң гызыклы тарыхы, бай рухы хем медени мирасы барада элементар дүшүнже-де беренекды. Әхтимал, шунуң үчин болса герек, медреседен

галдык дийип, Чары икимиз гыйлып отурмадык, гайта, бегендик...

1921-нжи йыл. Бир гүн Чары билен Гөкдепе базарына гезмәге гитдик. Базарда оңа-мұңа середип йөркәк, янымыза узынак сарыягыз адам гелди-де:

— Ери, огланлар, сиз хайсы обадан гелдиңиз? — дийип сорады. Ол татарча геллейәрди.

— Йылгынкәриздән — дийип, биз жогап бердик.

— Сиз окамак исләңзокмы?

Биз гөкдән дүшен ялы болдук.

— Ол нәхили окув?

— Биз яңы-якында интернат ачдык. Шоңа окувчы кабул әдйәрис. Эййәм бирнәче окувчы алдык, ене бәш-алты оглан болайса, артыкмачлык этмезди. Окасаңыз, адам боларсыңыз. Ислесеңиз, барып гөрүн!

Чары икимиз бу нәтаныш адамың ызына дүшдүк. Ол бизи пәкизе ак жайларың ичине айлады. Энтеңк үстүнде адам ятмадык тәзеже дүшекче, тәзеже ёрган, ак простын, арасса ак пер яссык, бизиң гөвнүмизи гөтерди. Бизиң ырыландыгымызы йылгырып дуршумыздан аңан нәтаныш:

— Ине, шу сизиң ятжак ериниз. Хериңизе бир кровать. Сизе ички, дашкы эгин-эшик, пальто, папак хем ботинка берерис — дийди.

Биз Чары билен хайран галып, эртир гелерис дийип, сөз берип гайтдык. Ол әдил уллакан адамлар билен гүрлешйән ялы, бизи гапа ченли угратды. Соңам:

— Эртир хәкман гелиң, гарашарын. Мен шу интернадың окув бөлүминиң мүдиридириң. Мениң фамилиям Абдырахманов, адымам Ахмет — дийди.

Биз өйүмизе бардык, хич киме хич зат айтмасыз этдик. Шол агшам бегенжимдән хич укым тутмады. Узынлы гиже диен ялы пикир әдип даңымы атырдым.

Эртир ир билен герек затларымы яглыга салдым, какам бир ере гидипди, әжемем өй иши билен гараба-

шына гайды. Мен эжеме бир ере барып гелжек, агшам-ара гелерин дийдим-де гидибердим. Чары өйлеринде маңа гарашып отуран экен. Биз херимиз бир еррәкден йөрәп, Гөкдепә уградык. Интернада етип барыардык велли, шол окув мүдири Ахмет Абдырахманов өңүмизден чыкды. Бизи улы бегенч билен гаршылады. Ятжак еримизп, эл-аяк ювулян ери, нахархананы гөркезди. Ол bize хер гүн үч вагтына нахар берилйэндигини дүшүндирди. Соң ол сува дүшүлйән душы гөркезип, тәзе ички-дашкы эшик берди.

Эртеси ирден ювнуп дуркак, бирден какам геләйди.

— Ери, Аман, бу ерде нәме ишләп йөрсүн?

Мен режәниң говы дәлдигини какамың йүзүнден аңсам-да, йүрегиме даш баглап:

— Окува гирдик — дийдим.

Онянча Ахмет Абдырахманов гелди-де, какамы өз кабинетине алып гитди. Шондан соң мен какамы гөрмедим. Оба бармага горкуп, ики йыл интернатдан чыкман окадык. Ол интернат икийыллыкды. Интернады гутаранымыздан соң, оба гайтмалы болдук. Ашгабада окува гитмек үчин сентябрь айына ченли гарашмалыды.

Чары икимиз обада узак дурман, Ашгабада окува гитмеги маслахат этдик.

ГҮНДОГАР СУНГАТЫНЫҢ МЕКДЕБИ

1923-нжи йылың 25-нжи августында Чары икимиз өзүмизниң нирә гидйэндигимизи хич киме айтман, Ашгабада гайтдык.

Ашгабада гелип, нирә гитжегимизи билмән, төверек-дашымыза саредишип, аңкарышып дурдук. Соң бир ерден-э чыкарыс дийип, адамларың барян угры билен йөрөдик. Карл Маркс мейданчасына гелдик. Мейданчаның саг тарапында бейик ак жай гөрүнйәр. Гапысында хем чыра янар. Биз шол жая бардык. Ол жайың гапысының хер тарапында аял статуясы дур. Бир гечип бар-

яндан сорасак, «Ол Гүндогар сунгаты мекдебидир. Мунда сураччылар окаяр» дийди.

Биз йүрегимизниң күйсейән ерине гелендигимизи аңып бегендик. Шол жая бардык. Бизи бир рус адамсының янына элтдилер.

— Ери, огланлар, кейпине гелдинизми? — дийип ол бизден сорады.

— Кейпине-хә дәл, окува гелдик.

— Бейле болса, өрән говы — дийип, ол бизден көп затлары сорашдырды. Соңра чалажа йылгырып:

— Сизи окува кабул эдерис — дийди.

Бизниң депәмиз гөк диреди.

Мекдепде бизден башга ене бир түркмен барды. Бир гүн янымда Чары ёкка екесиредимми, нәтдимми, йүрегим гысып, шол огланың янына, бардым, онун адыны сорадым. Ол:

— Адым Бәшим, өзүмем Нуралының оглы — дийди.

Обаны ташлап, йөрите окув дийип гайданымыз үчин окува ыхласымыз ёк дәлди. Йөне Бәшимниң ыхласы үйтгешикди, онун элиниң ишлейши-де гаты эзберди. Шол артыкмачлыклары-да оны өз дең-душларындан хас өне сайлады. Дине бизниң республикамызда дәл, әйсем ондан хас узакларда-да өзболушлы, оригинал художник хөкмүнде өзүни бүтин юрда танатды. Мен Бәшим Нуралыны отуз-кырк йылдан соңам йүзлерче гезек гөрдүм, онун бейлекилере менземейән, түркмен топрагының өзи ялы гин, болдумлач эсерлерине гөзүгидижилик билен энчеме гезек ине-гана томаша этдим.

Мен түркмен интеллигентлериниң көпүси билен иш салшып гөрдүм. Эмма шоларың ичинде Бәшим Нуралы ялы көптараплы, ин эсасы-да, ирмез-армаз, зәхметсөөр таланта душмадым. Элбетде, оларың хеммеси шекиллендириш сунгатындакысы ялы нетижели болмады. Йөне шол көптараплылыгың чеперчилик сунгатына хем кувват, бай тилсимлер берендиги ачыкдыр.

Мен гүррүни башга тарапа сован ялы хем эдйәрин. Эмма шуны ятламак билен, икинжи бир ягдайы ныгтамачы. Сунгатын хайсы угры билен гитсеңем, икинжи бир кәр эдинмек асла зыян беренек, терсине, онун «ковум-гарындашларындан» ене бири-икиси билен араңы сазламак, шол эсасы угур үчин уллакан пейда берйәр. Мен муны Бәшим Нуралының мысалында субут эдип билйәрин. Эгер шекиллендириш сунгаты биленем ызыгидерли мешгулланан болсам, ол хас пейдалы боларды.

Гүндогар сунгаты мекдебинин шол вагткы ниети дийсең говы экени. Гүндогарың көне архитектура ядыгәрликлери дине гечмишин медени мирасының бир бөлеги дәл, эйсем ол сиңе середип отурсаң, сунгат эсери экени.

Гүндогар сунгаты мекдебинин галан затлары говуды-да, онун бир зады bize ярамаярды. Ол ерде гейим-эшик, ёрган-душек ёкды. Бизин хем ёйүмиз голайда болмансон, болаянда-да, хоссарларымызың bize көмек берер ялы ягдайы болмансон, биз ол мекдепден араны ачмалы болдук.

МЕХАНИКИ ТЕХНИКУМДА

Мегерем сентябрь айының башы болса гереке, мен Чары билен базара бардым. Базарда биз гара костюмлы, гара ботинкалы, гара папаклы бир топар түркмен огланларыны гөрдүк. Ол вагтлар шунун ялы сыпайжа гейнен оглан гөзе илсе, деррев онун ниреде окаянлыгы сораларды. Илки бада биз олардан хич зат сорап билмедик. Эсли вагт ызларына дүшүп гездик. Шунун ялы сораг-идеге эзберрәк Чары ахыры оларын ызрак галан биринден:

— Эй, дост, сиз ниреде окаярсыңыз? — дийип сорады.

— Механики техникумда — дийип, ол bize чиңерилип серетди-де:

— Нәме, окува гирмекчими? Бизин мекдебимиз яңы ачылды. Шу вагт оңа окупчы-да етенок. Барсаңыз, сизи алар — дийди.

Ол шейле дийди-де, ховлукмачлык билен ёлдашларының ызындан ылгады. Бизем Чары икимиз бири-биримизин йүзүмизе середишип галыбердик.

Шонданаң гөни механики техникумның директорының янына бардык. Ол бизи окува кабул этди. Бир йылын нәдип геченини билмән галдык. Догруданаң, техникумның окувы-да, дурмушы-да бизин үчин дийсең гызыклыды. Бир йыл окадык. Икинжи йыл техникумның өкде окупчыларының бири болдук, Чары икимизи комсомола гечирдилер. Арадан сәхел вагт гечмәнкә, Чарыны курсун комсомол гурамасының секретары эдип сайладылар. Мени болса мекдебин исполкомының башлыгы этдилер. Биз бир хили өзүмизин улуларын хатарына гечен дек сайдык. Биз Чары билен ол мекдепде драма кружогыны ачдык. Кружога мен ёлбашчылык эдйәрдим. Ол вагтлар мунун ялы кружога адам чекәймегем аңсат дәлди. Биз шонда-да талантлы яшлары топлап ишә башладык.

Бу кружокда бир актлы пьесаларын бир нәчесини гойдук. Драма кружогының гапдалы билен айдым-саз хем гурадык. Шонун үчин хер дынч гүни мекдепде концерт-спектакль гөркезийәрдик. Концертлерде мен гошгулары чепер окаярдым. Спектаклда болса, көпленч баш ролларда чыкыш эдйәрдим. Соңа бака бу кружогың абрайы артды. Ол Ашгабадың ин өнде барян драма кружокларының бирине өврүлди. Биз «Солтан Санжар» диен көп актлы пьесаны тайярладык. Солтан Санжарын ролунда өзүм чыкыш этдим. Спектакль өрән шовлы чыкды. Онун томашачысы дине техникумның окупчылары дәлди. Оңа шәхердәки бейлеки эдаралардан хем көп адам гелипди. Бир гезек шәхердәки әхли драма кружокларының ярышы гечирилди. Шол ярышда бизин коллективимиз сылага мынасып болды.

1924-нжи йылда Түркменистан өзбашдак республика болды. Шонун ыз яны биленем — 1925-нжи йылда ер-сув реформасына башланылды. Бу чәре юртда галан сынпы ятларың шахына какмаклығың соңкы ссршделериниң бириди. Бу меселеде коммунистик партия ве совет хөкүмети эсасан халк көпчүлигине, шол санда хем комсомоллара даянды. Сясы эхмиетли бу реформада ики сынп чакнышарды.

Комсомолларың пайына улы сынаг дүшди. Шу реформа мынасыбетли комсомол членлерини оба арасына ибердилер. Чары икимиз өз обамыза иберилдик.

Биз обамызда ер-сув реформасыны үстүңликли гечирип, ене-де техникума доландык.

ТЕАТР СТУДИЯСЫНДА

Иигриминжи йылларың икинжи ярымында Ашгабат-дакы мекдеплерде, техникумларда, училищелерде драма кружоклары шейле бир көпелипди, олара шейле бир адам үйшйәрди, асыл дине шол кружога гатнашмак үчин йөрите окува гелйәнлерем тапылыпды. Хер гүн агшам ики я үч ерде оюн болярды. Оюн болмаса, концерт болярды. Ылым-билимли чеперчилик ссришделере тешне халкың сунгата топулышы хем үйтгешикди. Ол, бир тарапдан, халкың ыкдысады ягдайының говулашандыгыны субут этсе, икинжи тарапдан, тәзе социалистик медениетиң илкинжи эдимлерини гөркезйәрди, илкинжи эсерлерини дөредйәрди. Шол дөредижилик ишлер аңсат хем дүшмейәрди. Онуң энтек өзүниң йөрите када-канунлары, йөрелгелери болмансон, она хер ким бир хили чемелешйәрди. Сунгатың хәзирки социалистик теориясы хакында ол вагтлар хич хили гүррүнем ёкды. Теория энчеме шовлы хем шовсуз эсерлерден соң дөремелиди. Башгача айтсак, шол эсерлерин тежрибесиниң мысалында када-канун йөрелгелери эмеле гел-

мелиди. Бир эсердәки пейдалы башлангыч соңкы эсерде хасам өсдүрилмелиди, башга бир эсердәки болгусыз зат соңкы бир эсерде бүтинлей инкәр эдилмелиди. Гепиң гысгасы, пролетар медениети юваш-ювашдан, эдим-ме-эдим дөредилмелиди. Ол шейле хем болуп барярды. Эмма шол эдимлерин херси улы дава, улы гөргги билен эдилйәрди, себәби юрдуң ичинде сынпы ятлар' долы ёк эдилмәнсон, олар шол медениете өз сынпы бәхбитлерини аралашдыржак болуп чалышярдылар. Устесине-де шол давада кимиң нәхили дережеде мамладыгыны дүйп-тейкары билен чөзүп отуран тайярлыклы кадр ислән пурсатың тапдырып дуранокды. Ягдай дине театр сунгаты боюнча дәл, эйсем метбугатда-да шейледи.

Өнде ятлап гечишимиз ялы, Түркменистанда совет театрал сунгаты өзүниң илкинжи эдимлерини чепер хөвесженлерин драма кружокларындан алып гайдярды. Хер нәме дийсенем, чепер хөвесжен чепер хөвесжен болярды, ол профессионал сунгат дәлди. Тәзе дөрөйән жемгыетчилик гурлушының болса өзүниң социалистик мазмунлы профессионал сунгаты болмалыды. Она-да тайярлыклы кадр гереки бейле кадр болса ёкды. Ине бир гүн бизиң мекдебимизе бир топар адам гелди, Олар Ашгабатда ачылжак театр мекдебине окувчы сайлаярды. Директор мени янына чагырып:

— Индики дынч гүни олар бизиң спектаклымызы хем концертимизи гөржеклер. Шоңа говы тайынлык гөрмели — дийди.

Мен онун соны нәме билен гутарар өйдүп ойланма-сам-да, ыкжам тайярлык гөрдүм. 1926-нжы йылың апрель айының дынч гүнлериниң биринде шол комиссия мекдебимизе гелди. Спектаклымыза, концертимизе то-маша этди. Бизе хошаллык билдирибем чыкып гитди.

Шол йылың 13-нжи майында Гулкиши Гулмырадова, Тәчназар Тәшлиеве, Чары Рахманова, шол санда маңа-да партия мекдебине гелмели дийдилер. Биз бел-ленилен вагтда партия мекдебине бардык. Шол гүнем

театр мектебинин ачылышына багышланан дабаралы йыгнак болды. Бизем шол мектебе кабул эдилдик.

Инди биз театр мектебинин окувчысы. Бизи Бакувдан, Казандан, Москвадан чагырылып гетирилен мугалымлар окадырды. Оларын айдан затларынын хеммеси-не дүшүнибем барамзокдык. Шонун үчин болса герек, илки бада окувчыларын хич бири-де бу окува хөвесек болуп дурмады. Соңа бака бираз гызыкдылар. Ылайта-да образа гирип угранларында, оларын көхи гелйәрди. Тә май айына ченли окадык. Инди үч айлык каникула чыкарыс дийип бегенишип йөрдүк. Бир гүн мени директор чагырды-да:

— Студияда 25 окувчынын дерегине 26 окувчы ока-яр. Бири артык. Шонун үчинем сени бошатмалы — ди-йип, мениң әхли азабымы рейган этди отурыберди. — Исле, өңки гелен-мектебине иберели, исле-де, башга ере — дийип, меселәни чыныргатды. Мен үстүмден гай-наг сув гуйлан ялы болдум. Бир гүнә әден болаймайын дийип, жаным барламакчы болдум:

— Мениң окайшымам, тертибимем иллеринкиден пес дәл. Нәме үчин ала-бөле мени бошадярсыңыз? Бир се-бәби-хә бардыр? — дийдим.

— Хич хили себәби ёк. Бир окувчы артыкмач, кими чыкаралы дийсек, мугаллымларын бирки санысы сенин адыны тутды. Галанларам: «догры-да, догры» болушды. Шон биленем сени бошатмалы этдик. Ынха-да буйру-гын — дийип, элиме сыгын дили ялы кагызы тутдур-ды. — Хайсы мектебе хыялын болса, айдай, көмек әдели.

— Сизин көмегинизем герек дәл, задыңызам!

Мен гахар билен гапыны жаркылдадып япдым-да, бир бада дашарык чыкдым. Бирденем тогтадым. Чар тарапым ачык, әмма маңа гидере угур ёк. Адам гара-шылмадык ерден шу хили ягдая дүшсе, эрбет болар экени. Мен эдил асмандан асылып, гук-гук болуп дура-на дөндим. Гөни механики техникума барайсамам бол-жакды, ол ере барсамам, огланлар окувдан ковулып-

сын дийип яңсыларлар өйдүп чекиндим. Өе гидәйсемем болжакды вели, гачып гиден еринде-де гадрын ёк эке-ни дийип, гыжыт берерлер өйтдүм. Бейле гыжыда га-ландан сергездан ялы энтәп йөрен говудыр дийип, өе-де гитмедим.

Нәхили бараным билемок, бир гөрсем, теке базар-дакы Берди чайчынын чайханасынын ишигинде дурун. Чай билен серим болмаса-да, өңүме бир чәйнек чай ал-дым. Шол ойланып, гайга батып отурышыма өз обада-шымыз Аяз Полибековын геленини-де гөрмәндириң. Ил-ки өзи хабар гатандан соң, мен онун билен саламлаш-дым. Мениң бир агыр аладаның ашагында галаным ол болуп отурышымдан аңыпдыр.

— Аман, кейпин ёк-ла, оглум, нәме боляр?

Мен бир улы хоссар тапынан ялы, әхли болан ишле-ри айдып бердим. Ол үнс билен диңледи-де:

— Пәхей, хан огул, муң ялы зады гайгы әдип йөр-мезлер. Бу хөкүметде нәме кән, иш кән, говусы, сен ма-на мүрзе болай — дийди. Мен чинерилип середип дур-шума:

— Ол нәмән мүрзеси? — дийдим.

Маңа окувдан ковулдым дийип, ызыма бармасам болжакды.

Аяз ага:

— Мен байлар билен чопанларын арасында шертна-ма баглашян. Шоңа көмек эт — дийди.

Ол бир йылда чопана нәче хак төлемелидиги догру-сында мал әси бай билен шертнама баглашярды, йы-лын ахырында хем шол шертнама әсасында чопаның хакынын долы төленендигини я-да төленмәндигини бар-лаярды. Байлар хемишеки эндиги боюнча, чопанларын алдаярды. Аяз ага ялы инспекторлар болса чопанларын хакыны алып берйәрди. Совады болмансон, Аяз ага ме-нин ялы язып-бозуп билйән адам герекди. Мен хем шо-ңа разы болдум.

Хава, мен шейди, театр сунгатындан бирбада дашлашмалы болдум. Хас догруссы, дашлашмага межбур болдум. Гайдып театра йүзүм дүшөр өйдемокдым. Эмма дурмушта гарашылмаян затлар болян экени. Аяз аганың янында болан вагтларым хем сунгат барадакы ойланмалар мени гүнүме гоймады.

БАТРАЧКОМЫҢ МҮРЗЕСИ

1927-нжи йылың май айында Аяз ага билен ики атлы болуп, гызгын Гарагумын жұммушине аралашдык. Хоржунымда «Магтымгулы», «Зөхре-Тахыр», «Гүл-Билбил», «Саятлы-Хемра», «Юсуп-Ахмет» ялы китап-лар барды, Мен олары асыл-ха янымдан айрамокдым. Медреседе окаяркамам, бейлеки мекдепдир техникумда окаяркамам, мен олары төверегимдәки адамлара окап берердим. Ол заманлар обада китап окап билиән адам-лары бармак басып санаймалыды. Шонун үчин хем би-ри китап окаса, бейлекилер сеслерини-үйнлерини чы-карман динләрдилер.

Ынха, инләр сиңексиз Гарагумда Аяз ага билен ики-чәк гидип барярыс. Хова ыссы. Биз сесимизи чыкарам-зок, Ёл йүреге дүшйәр. Эдилжек гүррүңлер эдилеп гу-тарылды. Мен хоржуныма элими урдугым, мениң дилим сайражак, эмма Аяз аганың өзи дилленмәнсон, бирден башлабермәге эжап эдйәрин. Ахыры Аяз ага:

— Гепләп отур, Аман жан — дийди.

Мениң гепиң гердишине гөрә:

— Мен өзүм геплемәйин, сизе китап окап берейин — дийди, хоржунымың бир гөзүне элими сокдум.

Мен Аяз ага Магтымгулудан бирнәче гошгы окап бердим. «Зөхре-Тахырдан» бирнәче гошгыны газал ай-дылышы ялы айдып бердим. Аяз ага мениң бу затлар-дан башымың чыкяңлыгында бихабарды. Бирден аты-ны саклады-да:

— Комсомол, сен бу затлары ниреден өврениң? — дийди.

— Мен медреседе оканлыгымы ятлатдым. Ол оюрга-нып дуржак ялы этди-де, «Догруданам, сен шол ахуна гатнап йөрдүн-ов» дийип, сөзүниң үстүни етирди:

— Мениң багтым гелди, инди йүтегим гысмаз — дий-ди.

Ёл бойы Аяз ага ат үстүнде газал окап бердим. Гы-зар икиндинлер ядап гойдум. Аяз ага-да хошал болды.

— Инди бир оба етип гелйәрис, гояй, ядадың — дийди.

Догруданам, дөрт-бәш эгин ашдык вели, алты-еди саны өйүң үстүнден индик, Чай-нахардан соң Аяз ага совет кануны хакда гүррүң берди. Соң байлар билен чо-панларың арасында шертнама баглашды. Шейди, ол битирмели ишлерини битирип гутарды. Гөз багланып, аяк йыгнансон, янындакы адамлара:

— Мениң мүрзәм комсомол. Өзем гаты көп затлар-дан хабарлы. Мунуң багшычылыктан башы чыкяр. Ге-лин, шу гүн шуны динләлиң! — дийди.

Отуран адамлар бегендилер. Бегенмезче-де дәлди. Олар бу голайда бейле хезиллигиң үстүнден барман экени. Шонун үчинем олар икелләп разы болдулар. Мен илки Магтымгулудан, соң «Зөхре-Тахырдан» лабыз би-лен окап бердим. Тә даң атыңча, адамлар еринден гоз-ганман динледилер. Соңа бака халыс ядадым. Гүн дог-ды, менем гойдум; адамлар маңа йүрекден алкыш этди-лер. Оларың херси бизиң өз өйлерине мыхман барма-гымызы хайыш этди. Сәхел вагтдан, мен энтек дынжы-мы алманкам, ене бир топар адам гелди. Мен оларың этжек хайышыны битирмеги кын гөрйәрдим,

Ол геленлер өтен агшамкы шыгыр динләнлер дәлди. Оларың хеммеси өтен агшамкы «хезилликден» галан ге-лин-гызлар, аял-эбтатларды, оларың ичинде чага-чуга-лар-да барды. Мениң биринжи гезек шыгыр окаяшым

дәлди. Бир сагат, ярым сагат гошгы окамагы мен өңем телим сапар башдан гечирипдим. Йөне бу гезек бүтин гижеси билен довам эдипдим-де, ягшыжа ядапдым. Үс-тесине-де сесим гырлыпды. Шол себәпли хем геленлерден бир яшулы:

— Бүче боланына гөрә, сиз эрте агшам гайдайың, бу гүн бу йигит бизиңем бир гулагымызың посуны ачып берсин — диенде, мениң ялт-юлт эдйәними аңса-да, Аяз ага мениң аркамы алмады, гайтам:

— Комсомол, бир сай-себәп билен гелипсин, яшулының сөзүни йыкма. Биз эртир өтәйдерис — дийди. Кын гөрсемем, разы болмакдан башга алажым ёкды.

Мен өйлән ене окап башладым. Магтымгулыны до-лы гутардым, «Зөхре-Тахыры-да» ярпылап гойдум. Ызыны индики бир гезек гелемде гутаржакдыгыма сөз берип, сесимиң гырландыгыны баханалап, окаманы бес этдим. Оларам мениң «жанымың демирден дәлдиги-не» дүшүнип разылашдылар. Инди хачан гелжекдиги-мизи соранларында. Аяз ага олары нәумыт этмезлик үчин:

— Ат басман диен ерине мүн гезек басармыш. Би-лип болмаз, бейлеки гуюлары айланамызсон, ене сизиң обаңызың үстүнден ёлумызың дүшәймеги-де әхтимал — дийди.

Олар гөз дикип гарашжакдыкларыны айтдылар. Шол вагтам ондан-мундан еке-екеден адам гелип угра-ды: кимсиниң элинде телпек, кимсиниң элинде дон, ене бириниң элинде шоңа меңзеш затларды. Олар эден хыз-матымыз үчин bize серпай япян экенлер. Биз оларың хижисини алмадык. Аяз ага баржак ериниң кәндигини, бу затлары гөтерип йөрсек, bize агыр болжакдыгыны дүшүндирди. Шейдибем ол серпайлары сыпайыч-лык билен зордан башдан совды.

Ела дүшүп, яңкы обадан галан тәсирлер догрусында гүррүн этдик. Соң-соңлар олам галды. Ёл узак болан-

сон, ене йүреге дүшүп уграды. Аяз аганың ичиниң тыс-яңдыгыны аңардым. Оңа шу вагтлар Магтымгулудан шыгыр окап бермелиди. Мен шейле хем этдим. Ахыры бәш-өн өйли бир бөлежик обаның үстүнден гелдик. Оба-ның әхли адамлары диен ялы аяк үстүнде сом-саякды. Вагт икиндә голай болансон, мен илки бада кимси аг-шамлык нахарың, кимси мал-гараның, ене бири сув-сө-лүң угрундадыр өйтдүм. Бу пикиrimiңем жаны ёк дәл экени вели, меселәниң өзени башга затда болуп чыкды: бу бөлежик оба тоя тайярланян экени. Адамларың хем-месиниң аяк үстүнде эрев-де-берев болуп йөрмесиниң се-бәби шонун үчин экени. Бу затлары мен соң билип гал-дым.

Бизиң барып дүшен еримиз бир байың өйи болуп чыкды. Өй эеси шол вагтларкы шертнамалы гүррүңден хабарлы экени. Ол бизиң нә кәрде гезип йөренимизи аңандан, хайдан-хай, шертнама баглашмак билен бол-ды. Онуң өзүниң шейле дөвталаплыгына мен хайран галдым...

Инди-индилер ойланып гөрйәрин вели, шол пурсат онун өзүниң илерлемесиниң себәби бар экени. Бизиң мыхман дүшен байымыз ялы шертнама илгезик байлар башга-да барды, чүнки революцияның гечирип угран чәрелери, гарыпларың эзенегиниң дүзелип башламагы, эзижи сынпа ала гөз билен середилип дурулмасы өз янындан мекирлик билен гүн гөрүп болар өйдүп йөрән бир топар байлары ойландырыпды. Оларың мекирлик дийип дүшүниән затлары-да совет хәкимиятиниң векил-лерини юмшак сөз билен, вададыр әхт билен, алдавдыр хиле билен башдан совмакды. Бизиң хәзирки баран ба-йымызың пукарасырамасының себәби-де шонун үчинди. Олар шейле акыллысырап, тәзе дүзгүн билен оншуп бо-лар өйдйәрдилер. Гөрешиң дийсен дүйплүдигини, эзи-жи сынпың көкүне палта салыняндыгыны олар бәш бармагы ялы билип, шонун үчинем ган дөкүшиклге

йүз урса-да, гүйжүнің пес пурсаты шу зейилли пукара-лыга, пақырлыга-да кайылдылар. Хәзирки байың йүз өврүп, еңсе түңцертмән, бизиң әхли талапларымыза лепбей дийип отурмасы-да шонуң аламатыды. Йүзүмиз-зе йылгырса-да, бизден байың ичиниң отлы-түтүндиги-ни биз билип отырдык.

Гол долдурып отуран кичижик обада бары-ёгы ики бай бар экени. Галан йигримә голай адам шоларың чопан-чолугы, тур-отур, керсен гетири экени. Аяз аганың шертнама баглашмак үчин чагыран чопан-чолуклары, бейлекилери бир ичерә сыганокды, дашарда-да гум ясанышып ятанлары көпди. Аяз ага ишлерини бирйүзлү экенсон:

— Ханы, комсомол, булара-да бир өзүңи танат — дийди.

Отуранлар аңк-таңк болушдылар. Менем хич зат дуймаян ялы болуп, хоржунымдан китапларымы чыкарып, окап башладым. Адамлар шонча гүррүңиң, шонча манының китапдан чыкандыгына ынам этмежек болярлар.

Оларың бейле ягдайына гең галып отурмалы хем дәлди. Догрусыны айтсак, ол вагтлар китап гарасыны гөрмән йөрән түркмениң хетди-хасабы ёкды. Онсон хәзирки адамларың: «Бе, Магтымгулы бүтин гечени, гел-жеги билипдир дийёрдилер вели, чын экен-ов» дийшип отурмаларына мен кән бир әхмиетем беремокдым. Биз Аяз ага икимиз шейле адамла өз хакыны алмагың сырларың өвредйёрдик. Олара сынпы гөрешиң нәмедигини дүшүндирйёрдик, большевиклер партиясының, совет хөкүметиниң асыл матлабыны ачып берйёрдик. Гум ичинде хениз бейле-бейле затлары яры ёйлан гөрүнүшде мыш-мышлардан эшидип йөрән бу адамлар үчин хемме зат геңди.

Соң-соңлар, отузынжы йылларың аякларында хәзирки Академики драма театрымызың артистлери билен

республикамызың дүрли районларында, колхозларында гастролда гезип йөркәм, мен шол адамларың бирнәчесини гөрдүм. Олар колхоз гурлуп угранда, өз байларының меркини берип, колхоза гирипдирлер. Замананың үйтгеми олара-да тәсир эдипдир. «Инди биз хакымызы өзүмиз алып билйәрис. Комсомол, йөне шондакы эден ягшылыгың тоюнда гайтсын» дийдилер.

Биз соңам үч-дөрт гуюда байлар билен чопанларың арасында шертнама баглашдык. Соңкы баран еримиз билен хошлашып, яны атланыпдык, бизи уградып баряларың гытык сакгаллыжа бири:

— Аяз ага, хабардар болуң, индики баржак болян ериңиз бу ерлер ялы рахатлыг-а дәлдир, басмачыларың дөкүлйән пурсаты-да боляндир — дийди.

Аяз аганың гиң гөврүмлирәк, әвмезегрәк хәсиети барды. Шол гылыгына эерип, ол ат үстүнде отуран еринден нагт жогап берди.

— Ай, сакгалдаш, мунуң басмачысыңдан горкуп йөржек болсаң, иш битирип болмаз.

Йүрегиме бир бүкгүлди гиденем болса, янымда Аяз ага ялы пешенели яшулы отурансон, сыр бермедим, сесими-де чыкармадым. Бу гүррүңи эшитмедик ялы болуп гидибердим. Эп-әсли йөрәнимизден сон, ёлдан чыкып, бир оя индик. Ол тутуш дуршуна чөрди. Бу ерде сүриниң ятаны белли болуп дурды. Чөрүң ысының арасы билен бир салкынлыгам аралашан ялы болды. Мен йүзүми кесе тутуп, ысырганып гөрдүм, сувуң ысы гелйәр. Диймәк, я шу эгниң аңырсында, я-да ики-үч эгин аңырда гуйы болмалы. Гуйы болан ерде-де хөкман ой я оба болмалыды. Мениң чак эдишим ялы хем чыкды. Аты гордурып, эгниң үстүне етдигем вели, гуйының утунына япланып дуран адамы, гулачлап бедре билен сув чекип дуран гелни, хол аңырда хем бирнәче өйи гөрдүк. Дуран еримизден геңи гуя тарап ашак индик. Улагларымызы сува якып, өе йөнелдик.

Гүн яшып барярды. Бир даяв чал сакгал яшулы өйүн дүйбүндө жүбтек билен сакгалыны бежерип отырды. Аяз ага оңа ат үстүндөн салам берди-де:

— Сизиң билен бираз хасап-хесибиимиз бар, шоны дүшүнишмәге гелдик — дийип хабарыны берди,

Байың гирре гахары гелди.

— Менде алгың болар ялы, ким сен? Мен сени гөрөн итине меңзедип билмедим-ле?

Аяз ага-да кем отурмады,

— Эшеклер мыдама-да ит ялы вепалы жандары гөр-мезлиге саяндыр. Режәниң говы дәлдиғини аңып, мениң атдан дүшенимем шолды, яңкы яшулы юмругыны дүвүп, Аяз аганың үстүне топулды. Хемлеси зорам болса, гөвреси гурбатдан гачан яшулыны деррев тутуй, «Эйле дәл, бейле дәл» билен көшешдирдим, Аяз ага оңа топулармысыңам диймән, аркайын ат үстүнде отуран еринде документлери долдурышдырып:

— Диен агыз эшидер, яшулы. Хетдинден ашма-да, үч саны чопаның, үч чолугың бир йыллык хакыны төле-жекдигиңе шу ере голуңы чек — дийди.

Аяз ага билен бай гахарына бәс гелип билмесе-де, сеслерине бат бермән, дишлериниң арасындан сызды-рып гепледи.

— Мен сениң ялы еңиелугың кагызына гол чекмен!

— Қомсомол, шу бай хөкүметиң канунына гаршы гидйәр дий-де, акт яз!

Мен байың бадыны бираз ятырмак үчин «Хек эде-рис» дийип, эдил шол ерде акт яздым. Байың өзүне-де оқап бердим. Эмма бай онуң билен хем көшешмән, те-меғини ёкары тутды. Мен Аяз аганың ыгтыярлығыны хасам беркитмек үчин аркайынлыға салдым.

— Эй, агырысына чыдаса, мұң яшасын-ла, йөр, гиде-ли, Аяз ага, эртир суд өңүнде сомаланда билер вели, гич болар — дийдим.

Аяз ага-да мениң ниетине дүшүнди-де:

— Догры айдяң, комсомол, гой, мұң яшасын. Ишини суда гечир — дийди. Ызынданам: — Ханы атлан — дийди.

Биз ёла дүшдүк. Энтеқ эгинден аңрық ашманкак, байың аялы ызымыздан гыгырды. Ызымыза доланмагы-мызы, байың райындан гайдандығыны, гол чекмәге-де, хасап-хесибе-де разыдығыны айтды. Мен нәтмели диен маныда Аяз аганың йүзүне гарадым. Ол: «Бай ақылы-на айланыпдыр, йөне мунуң ызының бир чөпи бардыр, шонда-да баралы, ишимизи бир битирели, соңуңы соң гөрүберйәрис» дийди. Шейдип биз ызымыза өврүлдик. Байың алты аялы бар экени, оларың хеммеси аяқ үс-түндеди, bize хызмат эдйәрди. Бирхәюкдан соң хәлки бизиң гуйының башында гөрөн адамымыз гелди. Байың байры аялы шол гелене:

— Хол чебши өлдүр, мыхманлара сөвүш болсун — дийди.

Бир агзың ажансоң, оны сөвүш билен сүйжетмек кынды. Бай хемме зада кайыл болса-да, аңырсы гүле-нокды. Оны байың болуп отурышы-да месе-мәлим бил-дирийәрди. Биз ховул-хара чүм-сүм этдик-де, турмак билен болдук. Аяз ага ене бармалы еримизи кәндиги-ни дүшүндирди. Эмма бай хем, онуң байры аялы хем бу гараңкы гижеде бир яна гитмегиң ховплудығыны, тумда басмачыларың осланмадык ерден чыкяндығыны айтды. Нәхили боланыны билмедим, Аяз ага бирден ра-зылашды отурыберди:

— Онда бизиң ятжак еримизи гөркезин:

Бай:

— Хол аңырқы ак өй мыхман жайыдыр — дийди,

Биз шол ак өе бардык. Байың гелинлериниң бири ге-лип, bize ер салып берди. Яңкы гелниң чыкып гиденем шолды велиң, бир көне шырдаклыжа, узын бойлы, ар-рык чопан гелди. Бай оны бизиң нәхили пығлымызың бардығыны аңтамак үчин ёллан экени. Аяз ага ондан

гүн-гүзераның нәхилидигини сорады, болуп гечйән өзгеришлерден хабарың бармы дийип сорады. Соң бай билең баглашан шертнамасының бир экземплярыны чопана узатды. «Хер чопаныңкыны өзүне бер» дийип, галанларыңы-да шоңа говшурды.

Шу ерде мен ене бир задың шаяды болдум. Чопан аладаларының эдилйәнлигине монча болды, Соң соватсызлыгыңдан зейренди. Мен «Окап билмесең, ол шертнамалары нәдип эели-эелерине говшурарсын?» дийип сорадым. Ол мысса йылгырды-да:

— Мен хер чопаның адыны яшына гөрә ызлы-ызына агзайың вели, сенем оларың шертнамасыны шол тертип боюнча гой-да, дүйрләп, маңа бер — дийди. Мен оны айдылышы ялы этдим. Ол кагызлары гайтадан мениң элиме берди-де:

— Ханы, инди барла, мен догры айдянмы? — дийип, чопанларың еке-екеден атларыны тутуп уграды. Менем шертнамадакы атлары ызарлап башладым. Хеммеси ербе-ерди. Аяз ага Гурбан чопаның чыкалгасына бегенди:

— Дүртме гурсак соватлы боландаң, гуйма гурсак акыллы болан ягшы экени — дийди.

Гурбан өзүниң хақыкы хөссарларына душандыгына ики болуп билмеди. Ол чопанларың хеммесиниң байдан яңа ичлериниң отлы-түтүндигини ятлады-да, ахмал болмалы дөлдигимизи, байың саман астыңдан сув гойберен меқирдигини, сәхелче зат үчин адамың башына дава тутмакданаң гайтмаяндыгыңы, өзүниңем хәзир ене сүриниң ызыңдан гитмелидигини айдып, биз билең хошладшы.

Ядавлыкдан болдумы я-да байың өз әйүнде хыянат этмежегине йүреги уйдумы, Аяз ага парлаң ука гитди. Мениң велиң гөзүме чиш какылан ялыды. Ек затларың пикирини эдйәрдим. Бир серетсем, дөрт саны эпей пыяда яраглаарыны bize тарап гезешип дур.

Чаларак ыралап, Аяз аганы оятдым. Ягшы укусыны алып тураң киши басмачыларың йүзүне-де серетмән:

— Хә, сизем гелдиңизми? Ким хабар этди? — дийди.

— Ит хабар этсин, сениң не ишиң, ханы чалтрак геийин-де, дашары чык — дийип, салпы муртлы, габагы бөртүк, кырк яшларыңдакы бири Аяз аганы силтерләп уграды.

Биз хай диймән гейиндик. Гейнен дессимизе-де ики-мизинем элимизи аркамызда данып, гумуң ичи билең сүрүп гидибердилер. Гүн догуп, түйнүк бойы ёкары галансоң, шол муртлы киши бизи саклады:

— Ханы, гарры көпек, айт, Гызыл Гошун хачаң би-зиң үстүмизе чозяр?

— Оны-ха билмедим, йигит.

— Сен шоны билмән, бу ерлерде нәме ишләп йөрсүң? — дийип, ол Аяз аганың энегине какып гойберди.

— Айт дийдим, айт!

— Мен билмейән задымы айдып, сизи алдап билмен!

— Ханы онда ызлы-ызына дуруң, мен сизиң икинизи бир ока табшыржак — дийип, ол өз эли билең бизи хатара дурузды. Эдил шол пурсатда хол аңырдан бир атлы гөрүңди.

Салпы мурт оңа гарашды. Атлы гелшине:

— Булары нәтжек? — дийди.

— Булар Гызыл Гошуның хачаң чозжагыны айда-нок. Атжак.

— Пәхей, акмак, булар-а бир салгыт йыгнап йөрен бихепбе. Булар Гызыл Гошуны нәбилсин? Гойбер ики-синем, булары атаның билең душмана зыяң етиресиң ёк, бидереқ халкы өзүңден дашлашдыраның галар.

Биз догры Ашгабада гайтдык.

Шондан соң мен Бердиниң чайханасында чай ичип отырмак, бир таныш окувчымыз габат гелди-де:

— Аман, сени бирнәче гүнден бәри гөзләп йөрлер. Сен мекдебиң директорының янына бар — дийди.

Мен чайымы ташлап, директорың янына бардым. Ол мени йылгырып гаршылады.

— Бир окувчымыз окувдан чыкып гитди. Шонун ери-не сени алжак — дийди.

Шейлелик билен, мен ене театрал студия гайдып гелдим.

МЕН ИЛКИНЖИ ГЕЗЕК САХНА ЧЫКЯРЫН

Студиянын окувчылары «Хинди ынкылапчылары» дие-ен пьесаны сахнада гоймакчы болдулар, роллар пайлан-ды. Бу пьесадан маңа роль етмеди. Үч-дөрт айлап репе-тиция гечилди, спектакль долы тайяр эдилди. Ене ики гүнден оны жемагата гөркезмелиди. Шол вагтам бир гарашылмадык хадыса болды. Баш ролда чыкыш эт-мели артист агыр сыркавлады-да, яныны ере берди. Бейле-бейле затлар болар өйдүп, хич кимин келлесине-де гелен дэлдир, ол меним ятсам-турсам, ядыма-ою-ма дүшенокды. Эмма директор ир билен мени чагырып:

— Бу ролы үч гүнүң ичинде тайяр этмели — дийди. Бу ролуң өңки эесинин сыркавланына бир тарапдан йү-регим гыйылса-да, икинжи бир тарапдан, мен өзүме баш ролуң ынаныландыгына бегенмән дурмадым.

Бирденем агыр йүк астында галан ялы, агыр оя бат-дым. Нәме-нәмелерин боланыны дүшүнишмек үчин гай-тадан директоруң янына гирейинем дийдим-де, ене онуң угруны тапмадым. «Гирениң шу, эдилен теклибе сөзсүз ылалашып чыканың шу, индикиң нәме?» дийип, ене өзүми көшөшдирдим. Хава, өзүми көшөшдирсем-де көшөшдирдим, эйләми-бейләми бакянчам ягдайы дү-шүндиренсонлар, өзүме кәйинме кемини-де гоймадым. Эден ишимин гаты телекдигине аңырсы билен гөз етир-дим, себәби маңа үч гүнүң ичинде тайярламалы дийлип берлен ролуң өзи отуз сахыпа төвереге барды. Өнде ай-дышым ялы, мениң яткешлигим хер затча барды, йөне оны тутушлыгына үч гүнде ят тутмак асла мүмкин дэл-ди. Онсоңам сахнада ролы ят тутмак актёрың иң бәрки иши хасапланярды, актёрың эсасы кәри өз ролуның үс-

ти билен тутуш пьесаның, спектаклың идея-өзенини то-машача етирмекди, муны хатда шол вагтларам, йигри-минжи йылларда-да бизиң гулагымыза гуйярдылар. Иң эрбет ери-де мен өзүмиң шол везипәме белет дэлдим, чүнки эңтек пьесаны окап чыкмандым.

Эсасы актёры сыркавлансон, ол ролы үч гүнүң ичин-де етишдирип болмажагыны йүреги билен сызансон, ре-жиссёрың хем кейпи гачды, ол мениң билен кән «сүйре-нишип» йөрмеди-де, диңе гирип-чыкмалы ерлерими гөр-кезип, иши битирдим этди. Иң бәркиси маңа «өйүңизде эйт-бейт» дийибем зат табшырмады. Гыссагарада ролун жогапкәрчилигини боюн аланым үчин, ол маңа аңсат-лык билен «эминден геләймели» кәбир затлары өвредер, табшырар диңе тамам болансон, онданам ол диеним чыкмансон, мени өңкимденем бетер гайгы-гам басды. Халыс элими-аягымы йитирдим. Шейдип үч гүнүң нәхи-ли геченини-де дуйман галдым. Агшам спектакль гөр-кезмек үчин рус дөвлет драма театрының жайына гел-мели эдилди. Мен бу гүн тайяр дэл, эртир бараярын-да дийжек гүманың ёк, хөкман бараймалы, менем бардым.

Бизиң ойнумызың өңүнден Октябрь социалистик ре-волюциясының дабарасына багышланылып йыгнак ге-чирилиәрди. Отуран адамлар шол йыгнага гелипди. Ар-тистлерин херси өз отагына гирип, эшиклерини гейин-мәге, грим чалынмага башлады. Хемме зат тайяр, ербе-ерди, диңе жаң какылып, перде сырылаймалыды. Онун сырылжагы-да ачыкды. Шол пурсата нәче аз вагт гал-дыгыча, мен шонча-да дарыгып башладым. Йөне-мөне дарыкма хем дэлди, мен асыл ысытма тутян ялы санды-рап, өзүми тутуп билемокдым. Хич зат болмаз, бир сах-на чыкамсон, өвренишер гидерин дийип, өз-өзүме нәче гөвүнлик берсем-де боланокды. Шол башагай болуп дуршума бирден жаң сеси гулагыма дегди, бир гөрсем, перде сырылып баряр. Эл урмага йүрек этмесем-де, ол пердәни гөзүм билен саклажак болярын. Перде ики

бөлек болуп, херси бир тарапа дүйрленип сырылды. Асыл томашачыларам гөрнүп дур. Мен сахна чыкмалы. Өлсөм-өлейине уруп, учут гаядан өзүни оклажак болян огланың горкусындан гөзүни юмушы ялы, менем юмуп, сахна гелдим, Гөзүми ачдым. Төверегимде хиң қим ёк, еке өзүм. Ниредендир бир ерден, режиссёрың суфлёр будкасындан бир чалгырт сес эшидилйәр. Үшерилип динледим, гөвнүме болмаса, таныш сес ялы. Ягшы дин салдым. Середип отурсам, ол режиссёрымыз Кемал биринжиниң сеси, ол-а асыл мениң сөзүми берйән экени.

Өйде отырам, аз-овлак билйән ялыдым вели, сахна чыкамда, утанжыма шол билйәнжилеримем ядымдан чыкайды. Сахнада ағач ювдан ялы, йөне дим-дик дурун. Режиссёрымызың сесини говы эшитжек болуп, нәче үшерилйән вели болапок. Он йүзбе-йүз дуркагам, мен онуң гепине зордан дүшүнйәрдим, бу ерде-хә асылам дүшүнип билмежегиме гөз етирдим-де, өз-өзүме эрбет гахарланып, хырра ызыма өврүлдим. Режиссёрың суфлёр бутгасына тарап элими салгадым-да:

— Ай, мен-ә дүшүнөмогам — дийип, сахнаны ташлап гайдыбердим.

Адам гахары геленде, мердемсилешйән экени, ызым-да шейле бир эл чарпышма болды, хий, дийип-айдар ялы дәлди. Эгер шейле эрбет гахарланмадык болсам, шол эл чарпышмалара утанжымдан яна йыкылаймагымам мүмкин экени. Мен сахнадан гиден бадыма, биринжи гөрнүш «гутарды». Режиссёрымыза Кемал биринжи диёрдилер, ол татар огланыды, эрбет адам дәлди. Ол анырдаң хасанаклап гелшине шейле бир дазарылар, шейле бир сөгүнйәр, мен оны шол чака ченли хиң бейле ягдайда гөрмәндим. Онуң шейдип үстүме хеңкирип дуршуна ене гахарым гелди-де, мен онуң алкымына дыкылып бардым. Өмрүмде биринжи гезек өзүмден улы адама азгырылдым. Эсасы гүнәкәрин мен дәлдигиме олам дүшүнди өйдйән, тапба сесини кесди.

Икинжи гөрнүшде илки бада мен ене еке өзүм сахна чыкмалыдым. Чыкдым. Бу гезек түркмен огланларынын бири суфлёрлык этди. Хәзир өнки ялы дәл, бираз «да-явлашдым», суфлёр нәме дийсе, шоны гайталап билйәрдим. Онуң еке сөзүни сыпдырман, залдакылара етирип дурдум вели, бирден сахна башга роллардакы адамларам гелип башлады. Шу ерде мениң ене гүнүм кыналды. Ол актёрлар маңа бир затлар диййәрлер, менден нәмедир бир затлары сораярлар. Мен болсам, шолар билен гүрлешмели халыма, суфлёра тарап середйән. Ичини якайын диен ялы, олам бада-бат айданок, бейлеки актёрлардан эп-эсли вагт соң мениң сөзүми берйәр. Бада-бат берләймели жогаплар үчинем эсли вагт гарашмалы болярын. Суфлёра гарашяндыгымы билдирмежек болуп, мен сахнада ойланан болярын, о-да ясама чыкар.

Хава, «Хинди ынкылапчылары» маңа гаты гиммат дүшди. Шондан соң тегелек бир йыл маңа дүзүвли роль бермедилер. Мыдама көпчүлик сахналарында сүйренип гездим, Ченданлар отурып: «Мен, догруданам, шейле көрзехинмикәм?» дийип ойландым. Яны диле дүшүп угран огланларың өвгүли ролларыны екеликде өзүм ери-не етирип гөрйәрин, эрбедем дәл ялы. Эмма актёр дийип, маңа үнс берйән ёк. Менем «бермезек алладан ирмезек авчы» диенлерини эдип, көпчүликлейин сахнадакы ролларымың дашындан мыдама өз өйүмде баш роллары ойнап йөрүн. Оны шейдйәрин дийип, режиссёра-да, шол ролдакы оглана-да, бейлеки артистлере-де айдамоқ. Дине өзүм ишлейәрин.

Кимниң келлесине бейле пикир геленини билемок вели, шейдип йөршүме ахыры «Ағач көлегелери» атлы пьесадакы баш ролларың бирини маңа табырдылар. Мен икинжи гезек дүйә инен ялы болдум. Гижәми гүндиз эдип, шол ролуң үстүнде ишледим.

Бу гезек «гыссагарада тайярладым, вагт болмады» диер ялы дэлди, бейлеки артистлере нэче вагт берлен болса, маңа-да шонча вагт берлипти. Мен шу ролун өзүме табшырылмасының иң соңкы хем улы сынагдыгыны билйәрдим. Шонуң үчинем шу ролы алып чыкыбилмесем; театрда галмага хакымың болмажакдыгыны, эгер шовсузлыга учрасам, ёлбашчылар йүзүң үстүнде бурнуң бар диймесе-де, театрда дурарлыгымың ёкдугыны боюн алып гидибермелидим. Меселәнің шу тарапыны өз янымдан биширип, абрай аланымы говы гөрйәрдим. Шонуң үчинем мен илки билен драматургың бүтин пьесада нәме ныгтажак боляндыгыны өврөндим, догрусы, шол пьесаны бәш-алты гезек окуп чыктым. Хер окамда-да, өз ойнамалы ролум үчин тәзе-тәзе пикирлер таптым. Гепиң гысгасы, «Агач көлегелериндәки» гахрыманларың әхлисини бәш бармагым ялы өврөндим. Мениң өз ойнамалы гаррым хакында айданыңда болса, ол шейлерәк типди...

Әдил ил ялы, онуң өзүниң огланлык дөври, йүңи етен гоч йигитлик чагы, акыл кәсесиниң долан вагты болупдыр. Тебигат акыл бабатда-да оны илден эгсик саймандыр. Сагдын акылы боланы үчинем, ол дурмушдан басыларын өйтмәндир, дурмушдан өзүне герегини эдинерин өйдүпдир. Шол ниете етмек үчин энчеме йылларын довамында ол дурмуш билен гаты көп дөвшүпдир. Эмма сынпы жемгыетиң пыррылдаклары онуң әхли азабыны-да, мукаддәс арзуларыны-да, нерессе чаганыңкы ялы пәк йүрегини-де мәжерләпдир, күл-пеекун эдипдир. Ынха-да гаррылык онуң ызындан ат салып етипдир. Хич хачан әжизе ганымлык этмедик, киши малына гөз гыздырмадык бу гарры дурмушдан «әл ювуп бош чыкандыгыны» билипдир-де, инди шоңа ахмыр әдйәр. Йөне бир ахмырам дәл, ол бар өйке-кинесини, әхли газабыны адамлардан чыкаржак боляр. Ол бу бетбагтчылыга сынпы жемгыетчилик дурмушның гүнә-

кәрдигине гөз етирип биленок. Шол себәпли хем әхли адамлара азгырылар.

Мен «Агач көлегелериндәки» гаррыны шейле хәсиетлендирдим, шолам ерине дүшди, Спектаклың премьерасы гидип дурка эшидилен әл чарпышмаларам, соң метбугатда окуп материалларам шоңа гүвә гечди.

«Хинди ынкылапчыларындакы» баш ролы учут гаядан ташлап хеләклән, соңам бүтин бир йыл көпчүликейин сахнада гөзе илмән гелен огланың томашачылары «Агач көлегелериндәки» говы дем-дынч бермесиниң себәби нәмедекә дийип, келле дөвенлерем тапылды.

Онуң себәбини шол вагт айтмадыгам болсам, хәзир айдайын. «Хинди ынкылапчыларындан» соң режиссёр табшырмаса-да, бүтин бир йыл хемме кишиден огрынча дине баш роллары ойнандыгымы, шол ролларыңам әхлисиниң сахна чыкман, өз өйүмдә гөмлүп галандыгыны мен өң ятлапдым: «Агач көлегелериндәки» бир серетсен, төтәнлик ялы болуп гөрүнйән, аслында вели өз дабан азабыма дүшен кануналайык үстүнлигиң гиреви шол сахна чыкман гөмлүп галан роллардады. Әхтимал, шол себәпли болса гөрәк, икинжи спектаклдакы өзгеришлиге ил мөлтерилип серетсе-де, мениң өзүм оңа кән бир хайран галып отурмадым. Шу мысалы ятламак билен, мен башга бир ахвалата сер салмакчы болярын.

Сунгат адамлары өзүниң ин бир ужыпсызжа зәхметини-де көпчүлигиң гөрмегини, оңа өз аграмына гөрә баха бермегини ислейәр. Бу ерде хич хили үйтгешик зат ёк, оларын бу талабы кануны талап. Йөне икинжи бир ягдайы хем билмели: хер бир битирен ишинә өз дегдик баханы алмагыңам өз мөхлети бар. Зергәрлере шәгирт болуп ише гирен адам, тә учурым боляңча гөр, нәче зәхмет чекйәр. Догрусыны айтсаң, әсасы иши шол шәгирдин эдйән пурсатлары бир я-да ики дәлдир, гаты кәндир. Болса-да харыт алып гайдяң мүшдерилер харыдың хили хакында гүррүң гозгаланда, шол шәгирдин адыны-да тутяң дәлдир (асла онуң адыны билмейән

болмагы-да эхтимал), деррев уссаның салгыны берйэндир. Эмма бу ахвалат шол шәгирдин зәхмет чекмейәңдигини аңлатмаяр, Ол өзүниң илиң гөзүне илмейән шол зәхмети биленем эртир усса болуп етишйәр. Иң гуванчлы ери-де «уссадындан оздуран шәгирт» болуп ағза доллар. Шол абрайын анырсында хем уссачылыга етишилйәнчә чекилен зәхмет ятыр. Артист сунгаты-да әдил шунуң ялы: онунам өзүниң гөзе илмейән, баха талап әдип болмаян зәхмети бар. Шейле зәхмет болмаса, хакыкы артист дөремейәр. «Агач көлегелериндәки» гаррының бинядыны мен дине гаррының өзи билен тутмадым, онуң биняды мениң өйдәки иле гөркезмән «ойнан» баш ролларымда тутулды.

Артист сахнада дурмушы жанландыяр. Дурмушдакы адамларда болса, ясамалык болмаяр, олар гүлсе-де, агласа-да, гара чыны билен гүлүп-аглаярлар, хатда яранжанлык этсе-де, гара чыны биден әдйәрлер. Артист болуп, бириңиң ролуна гиреңсон, сенем шол тиңи әдил дурмушдакысы ялы тебигылыгы билен халка етирмеги онаржак болмалы. Ясама, галп болуп чыкан хер бир херекетид үчин утанмалы. Шол утанжы унутдыгын, шол утанчдан дашлашдыгын, театрдаңам дашлашмалы. Гепиң гыгасы, чайыңы көп соватмалы, томаша залындакы адамларың өңүндәки жогапкәрчилигине дүшүнмели.

ТҮРКМЕНИСТАНДА ТЕАТРЫҢ ДӨРЕЙШИ

Бизи ил ичине яйран мыш-мыш хабар ынжалыкдан гачыярды. Театр студиясыны япжакмышлар, түркменле-риң артистлериниң ичинде аял-гыз ёкмушын, бар болан эркеклерин хем көпүсиниң артистлик укубы ёкмушын. Икинжи бахананың нә дережеде догрудыгыны-ха билемок, йөне шол мыш-мышын аял-гыз ёк диййәни хакды. Студияны шол вагтлар өзүни оңармаяны-да, дәвлетин хасабына яшаяны-да чынды. Йөне шу фактлары бил-

сем-де, мен студияны япылжагына хич ынанып билемокдым. Оң не гүн билен йыгналан мунча адамы нирә ерлешдиржек диййәрдим, Эмма гаты ансат экени...

Ине бир гүн студияны директоры бизиң огланларымызы йыгнады-да, студияны япылмалыдыгы барадакы буйругы окуп берди. «Ондакы огланлары-да бирден-икиден бейлеки мекдеплере дартгытмалы» дийди.

Гөвнүме болмаса, бүтин дүйнә бошап галана дөнди. Бу желегайларда гыссанана делалаты етйән адам ёк ялы болуп гөрүнди. Бир хили йүрегим үзүлен ялы, ысгыным гачан ялы болды. Оң, илкинжи гезек шу студиядан бошадыламда нәхили агыр ягдая дүшен болсам, бу гезек ондаңам бетер гөзгыны халда галдым. Оңки гезек тахарыма бир бада дашары чыкан болсам, хәзир шоңа-да күштүм етенокды. Огланларыңа бири дагы жыңкыны чыкарайса нәдерсин! Хеммеси агзына сув алан ялы болуп дурды. «Әлхепус, жемагатыңа бейле гаравсыз вагты болжак экен-ов» дийип, ичими гепледип, нәме болса, шол болсуна салып, хәзир орта чыкайын, дегишли эдаралара арз әделиң, хий, бизиң ыхласымыза, ислег-арзувларымыза сарпа гойжак тапылмазмыка дийип, трибунадакылара йүзленмекчи болуп йөрәп уградым. Мен йүрегиме дүвен шу пикириңиң илиң өңүне чыкып, директорың гапдалына гечип айдайын дийип барярдым. Залда отуранларың биринжи хатарына етип барярдым, бары-ёгы ики әдим галыпды, отуранларың бири өңүртди.

— Меркези Комитете хат язмалы, онам өзүмиз әлтип бермели. Бизиң гызам өзүмиз, эркегем, bize пулам терек дәл, йөне шу студияны япмасалар боляр. Биз шундан театр дөретмели, шоңам дөрөдерис. Мен нәхили ызыма өврүленими билемок, бу сөзлериң кимден чыканыны-да аңшырамок, бир гөрсем, эййәм өңки отуран ериме гелипдирин. Зал бир бада ене дымды, инләр сиңек учанокды. Бирденем ала-гох гөтерилди, кимиң нә-

ме айдып, нәме дийәнине дүшүнәр ялы болмады. Директор еке-екеден гепләң дийип, олары көшешдиржек болярды, эмма оңа гулак асян ёкды. Огланлар гүрре өрдүләр-де, туруп гайтдылар.

Яшайыш жайымыза гелип, Түркменистан Коммунисттик партиясының Меркези Комитетине хат яздык. Ол хаты элтип бермек үчин өз ичимизден ики саны оглан сайладык. Олара көпчүлигін ислег-арзувыны нәдип айтмалыдыгыны говы дүшүндирдик.

Олар гайтдылар, бизем гайдып гелйәнчәләр, хич ким хич ере гозганмалы дәл, эгер хатымыза гулак габартмасалар, барымыз бирден үйшүп баралы дийип, гарашып отурдык. Ики сагат гечип-гечмәнкә, олар йылгырышып гелдиләр.

— Гарашың, ене үч гүнден комиссия барар — дийдиләр.

— Динләңлеринде нәхилиди өзи?

— Эрбет дәл, говы, оларың өзлерем гынанярлар. Йөне, адамлар, ягдайымыз, догруданам, говы дәл экени.

Эртеси дәл, биригүни үч адам гелди. Олар бизиң эдил өз бири-биримиз ялы болуп гүрлешди. Оларың бири хәзирки ишлешимизин угурсыздыгыны ятлатды. Йөне шейле ыхлас этжегиниз чын болса, студияны япма-сагам, чыдашып билерис дийди. Шейдип студияны горпуң гырасындан алып галмак бир гезек башартды. Студияның биринжи гойберилиш тойы етип гелйәрди. Бизиң тоюмыз йөне сүйжи-сүйжи сөз билен тамамланмалы дәлди. Биз өз берен сөзүмизде тапылмалыдык. говы оюн гөркезмелидик.

Бизе өз халкымызың дурмушындан язылан пьеса герекиди. Республикада 1925-нжи йылда ер-сув реформасы гечипди. Малы-мүлкүнден жыда дүшен ээижисыңп гаравсыз гидибермеги я отурыбермеги кын гәрди. Ол элине яраг алып, ата чыкды. Өзи-де дийсең намарт сөвешә гирди. Гызыл Гошун билен чакнышмадан гор-

куп, гижелерине парахат отуран бигүнә обаларың үстүне чозярды, яш гелин-гызлара хасам азар берди, тәзе салнан мекдеплери, магазинлери, колхоз контораларыны отлады, диренишип дуран ёлдашларындан айрылышдыгы, оба активлерини хеләкледи. Активлериң ичинде-де ишден соң я йыгнакдан соң еке өзи өйүне гайдян, я болмаса райондан еке гайдяны аз дәлди. Гараз, иши актив ақтап йөрмек, габадына гелсең сыпдырман дийип йөрмек болансон, оларың гирисине дүшйәни аз дәлди. Йөне социалистик революцияның берен эшретиниң улы дөвләтдигине долы ынанан халкы инди саклап болмажакды. Активниң бирин өлдүрсен, онуң дерегине онусы дөрәйәрди.

Бизиң студиямыза шу зейилли идеяны ыкпар эдйән пьеса герекиди. Шу гүнүң адамларыны геплетсең, бу тема олар көне тарыхы тема диййәрләр. Эмма шол вагтлар бу тарыхы тема хасапланмаярды, түйс хәзирки заман темасы дийилиәнлерденди. Ине шейле пьесаны хем бизе Айтжан Дурдыев язып берди. Пьесаның адына «Галыңсызлар» дийилйәрди. Маңа шонда басмачылар топарының ёлбашчысының ролуны табшырдылар. Пьесаны биринжи гезек окан бадыма, 1927-нжи йылда, Гарагумда батрачкомың мүрзеси болуп йөркәм, гулагымың ичине сапанчасының нилини сокуп гыссан басмачы ядыма дүшди. Соң онуң айылганч кешби гөз өңүмден гитмеди. Мен пьесаны нәче ичгин өврендигимче, ондакы ролумы шонча-да говы танадым. Гарагумдакы басмачылар башыны шонча-да бетер йигрендим.

Пьесада хайыр ише эл-аяк гаршы чыкян басмачыны томашача йигрендирип билсем, мениң өз арзувыма етдигимди. Оны иле йигрендирмек үчин оны мениң өзүмиң йигренмегим, хас догрусы, онуң ниетиниң, пыглының йигренжидигине дүшүнмегим герекиди. Пьесаны окаманкам, дурмушың өзүнде жаныма каст этмекчи болан адамы йигрененим чынды. Шонуң үчинем бу ролы ойнамак маңа кын дүшмеди.

1929-нжы йылын 13-нжи майында студияны гутарыпдык. Хөкүмет ёлбашчыларындан, партиямызын Меркези Комитетинден векил гелди. Улы той тутулды.

Той говы гечди. Геп тайярланан спектаклдады. Бизин шондан шейләкки ыкбалымыз гөркезжек ойнумызын хилине баглыды. «Хинди ынкылапчыларында» менин масгара болшум ялы, бири болгусызлык этсе, бүтин коллективин кеч ыкбала ёлугаймагы гаты ахтималды. Шонун ялы бир зат йүз берәймесин дийип, менин гара жаным галманды. «Галыңсызлар» абрай билен аман-саг башымыздан совулса, менин дүйнәм гинежекди.

Агшам оюн гөркезмәге театра гелдик. Йөне бизин геленимиз билен иш битмейәрди, себәби театр спектаклы өз коллективи үчин гоймаярды. Ол оны диңе томашачылара ниетләп тайярлаярды. Биз эп-эсли вагт шол томашачылара гөз дикип гарашдык, оларын вели бириде гелмеди, шейдибем бизи йүпсүзже дандылар.

Комсомол гурамасынын секретары бизин барымызы өз кабинетине йыгнады-да, херимизе йүз билетден, пайлады.

— Комсомол табшырыгы, шуны хөкман сатаймалы.

Ол вагтлар бизин үчин комсомол табшырыгындан улы, комсомол табшырыгындан хөкүмли хем мукаддес табшырык ёкды. Биз жүбимизе салнан шол билетлери эртир спектакль башланянча хөкман ерлешдирәймелидик. Херимиз шәхерин бир күнжүне пытрадык.

Мен базара бардым. Шол ерде шәхерлиlere одун сатмага, көмүрдир самап сатмага, эйленен деридир телпек сатмага гелйән гумлулар кәнди. Оларын хичисиниңде уллакан бир шәхере белетлиги ёкды, себәби олар гетирен харытларыны өтүрибилдиклери, гүнүбин ызына доланмага эндик эден адамларды. Мен гетирен билетлерими ялбар-якар эдип, вагыз-несихат эдип, шоларын бойнуна дакдым. Гүн өйледен ягшы агансоң, театра гелдим. Эййәм менин ёлдашларым хем билетле-

рини ерлешдирип гелен экендер. Биз гелип, сахна чыкмага тайярланып болянчак, чагырылып гетирилен томашачыларымызам гелип етишдилер. Еке менин дәл, бейлеки огланларын билет сатанлары-да шол сөвдасатык үчин өйүнден чыкан адамлар ялыды. Яш-юшлар кән дәлди. Кәерде гөрүнйәрди.

Перде сырымазындан өң, биз булара гөркезжек болян ойнумызын манысыны дүшүндирдик. Театрын халк дурмушындакы ролуны ныгтадык, бу томашачыларын хер гүн театра гелип дурмакларыны хайыш этдик. Шунун ызы биленем спектакль башланды.

...Ынха басмачылар парахат отуран күрен обанын үстүне чозярлар. Олар бир яш гызы алып гачярлар. Халк ол гызы басмачыларын элинден алжак боляр. Халк билен басмачыларын арасында улы атышык башланяр. Хер түпөң атыланда, бир адам депеден тоғалаһып гайдяр. Түтүн асмана галяр. Сахнада агы-әншешик, гыкылык-зензеле. Томаша үчин гелен адамлар зөвве-зөвве ерлеринден турдылар-да гачдылар. Театрын администраторы, гапыдакы билет барлаян аяллар томашачылары саклажак боляр, башардар ялы дәл. Оларын көпүси гачып дашарык чыкяр. Мен бир середип гөрсем, залдакы гыкылык, шакыр-шукур сахнадакыдан бетер. Олар асыл сахнада атылян түпөңлерин пагтабентдигинден бихабар экени. Нобат өзүмизе етәймесин дийип, горкуларына гачян экени. Олар эртеси өңүнден чыкан адама: «Бизи томаша гөркезжек дийип алып гитдилер. Биз барамызсоңам, бири-бири билен гырлышмага ятыбердилер. Өзлери жәхеннем, томаша баранларыңам ярысыны гырдылар» дийип айдыпдырлар.

Соң театра барын дийип, кәбир таныш-билшимизе айдярыс вели, олар: «Хә, сизин нәхили оюн гөркезйәни-низе биз белет» диййәрлер.

Шол вагтам артистлерин ичинде муңа хезил эдинип гүленлери тапылыпды. Хәзирем ченданлар мен шу ваканы айдып беремде, ичини тутуп, гүлүп йыкылянлар

аз дәл. Бу ваканың гүлкүңдиги-де чын. Йөне эдил шол спектаклың гидип дуран пурсаты, габа телпекли, меле чәкменли, били гушак билен гушалан сырдым түркменлерин бир эли билен телпеклерини тутуп, ала зензеле болуп, яззыны беришлерини сахнада дуран еримден сынлаяркам, мениң гүлки ядыма дүшмәнди. Терсине, хырчымы дишләп, башымы яйкапдым. Оларың гайта-вул бермәге ярагларының ёклугына ахмыр эдишин, өз жанларыны «гутармак» үчин ала-гох болуп гачып барышларына йүрегим авапды. Ярым феодал-патриархал дурмушың олары гөзли көр гоянына гахарланыпдым. Шу затлар хакында ойлананда, оlara асылам гүлкин тутар ялы дәлди, бу йөне ичине салып оңаймалы ягдайды. Эмма тәзе дурмуш батланыпды, бу затлары ичине салмалы дәл, халкың өзүни тәзе дурмуша, тәзе медените чагырмалы диййәрди. Шол чагырыш билен орта чыкмалыларың биридигими мен шол вагт андым. Шонун үчинем билими берк гушадым.

Хава, ёкардан гелен комиссия бизиң спектаклымыздан нәгиле болмады. Йөне шондан соң бизиң театрымыза хич ким гелмеди. Биз театры япмага межбур болдук. Халкы сахна сунгаты билен өвренишдирмек үчин онуң ерине гуржак театрыны ачдык. Бу дийсең жайдар уланылан говы сыясатды. Биз инди гуржак театрының үсти билен улы театрың везипелерини ерине етирмелидик. Шонуң үчинем биз гуржак театрының артистине өврүлдик дийип, кемсинип йөрмедик. Улы ынам, ыхлас билен ише япышдык, себәби биз партияның ве хөкүметинң өзүмизи голдаяндыгыңы билийәрдик.

ГУРЖАК ТЕАТРЫНЫҢ ДӨРЕЙШИ

Өнде айдышым ялы, түркмен халкы энтек театрың нәмедигине дүшүнмейәрди. Шонуң үчин хем ол театры бир бада кабул этмеди. Эмма гечмишде Азады, Магтымгулы кимин генилери дөреден халкың сунгатсыз

онуң билмежеги беллиди. Оңа дине тәзе сунгатың нәхилидигини дүшүндирмек герекиди. Шонуң үчинем биз гуржак театрында ики-үч адамдан ыбарат бригадаларың онусыны тайяр этдик. Бригадаларың бәш санысы Красноводск тарапына, галан бәшиси хем Чәржев этрапына айланмага гитди. Олар алты айлык мөхлет билен Түркменистаның әхли обасына пыяда айланып чыкма-лыды. Хер гүнде бәш-алты ерде чыкыш этмелиди.

Ынха мениң ёлбашчылык әдйән бригадам Чәржеве гелди. Екшенбе гүни ир билен базарың ортасында дашымыза аялаян матамызы гурдук. Ак телпек жарчыны чагырып, жар чекдирдик.

— Адамлар, хов Ашгабатдан шу гүн гуржак ойны гелли-хов! Хәзир улы томаша гөркезжекдирлер-хов!

Халк бизиң дашымыза айланды. Оюн башламазындан өн, мен халкың өңүне чыкып, театр сунгатының әхмиети хакында гүррүң этдим.

Театр сунгаты хакында гүррүң этдим диемде ядыма дүшйәр. Хәзирки томашачылар театр сунгатының, эстетиканың ин бир чылшырымлы меселелерине багышланан лекциялары-да хич бир дүшүндиришсиз гулагы кесиден ялы болуп диңлейәрлер, оlara айдылышындан бетер артыкмажы биленем дүшүнйәрлер. Мен вели шол вагтлар Чәржеведәки томашачыlara гөркезилйән оюнлардакы вакаларың умуман дурмушдан алын-яндыгыны, оюндакы ныгталян умумы мана дүшүнмелидигини, дурмушда шоны сапак эдинмелидигини, артистлер оюн гидип дурка сахнада уршуп-сөгүшселер-де, оюн гутарандан соң, оларың бири-бири билен әбеде-жүйже-ялыдыкларыны дүшүндирдим. Шонуң үчин сахнадакы бир адамы йигренениң билен гахарланмалы дәлдигини, спектаклда чыкыш әдйән артисте азар бермели дәл-дигини өвран-өвран гайталадым, себәби Ашгабатдакы ягдайы гөзүм билен гөрөмсон, бу ердәкилерденем че-кинмән дурамокдым. Олар хемме зада аңрысы билен

дүшүнөндиклерини хабар бердилер. Менем оларын сөзлерине аркайынланып, театр сунгаты хақындакы «лекциямы» гутардым. Шондан соң ойна башладык,

Гөркезийән ойнумызын мазмуну шейле: байын аялы гуюдан сув алып дур. Бир бригадир бу аялын янына гелип, заёма язылмагың ёлларыны салгы берйәр. Шол вагт бай аялының бригадир билен гүрлешип дураныны гөрйәр. Онуң гөвнүне яман затлар гелйәр. Бригадир бу аяла заём берип гидйәр.

Ыз яны билен бай аялының алкымына дыкылып гелйәр-де:

— Сен бригадир билен нәме гүррүң этдиң? — дийип, онуң жогабына-да гарашман, аялыны уруп башлаяр. Аял хич хили языгының ёкдугыны дүшүндиржек боляр, дине заёма язлышык хакда гүррүң гидендигини айдяр, эмма адамсы оңа гулагам асанок, гайта, бетер уряр. Аял чиркин гыгыряр, көмеге етишиң дийип, халайыга йүзленйәр.

Болуп дуран ваканы гөзи билен гөрүп отуран томашачыларың бири бу бичәре аялын гыкылыгына чыдаман, тарса еринден туруп, бирехим байын депесинден хүдүң ялы юмругыны индерйәр. Бай болуп чыкыш эдйәнем мениң бармагымды. Даяв адамың зарплы юмругы тас мениң сүем бармагымы дөвүпди. Агырыма: чыдамадым-да, бөкүп еримден турдум,

— А-хов, ёлдашлар, бу оюн ахыры, буларын ишине гошулмалы дөл. Булары дине диңләп отурмалы, шондан маны чыкаржак болмалы. Бу сизин бай дийип ураныңыз мениң бармагым. Тас бармагымы дөвүпдиңиз. Сахнадакы байлары дөл, дурмушдакы, өз обанызың ичиндәки байларың нәхили адамдыгыны танамалы. Эгер олар сизин тәзе дурмушыңыз зыян берйән болса, шолары хөкүмете айтмалы, олары зыян бермез ялы этмели.

Яңкы ганы гызма томашачы менден өтүнч сорады.

— Мен ол бичәре аяла көмек этжек болдум — дийди.

ТЕАТР БИЛЕН БИРИНЖИ ГЕЗЕК ОБА ЧЫКЫШЫМЫЗ

Түркменистанда колхоз гурлушыгы башланды. Нәразы болан кулакларын кимси торсарылып, кимси бурнуны еллендирип, кимси еңсесини түңнердип басмачыларын арасына сиңип гитди. Олар гечени гайдып гетирмеги йүрегине дүвүпди. Шонуң үчин басмачыларам олара гаршы бейлеки топарларам ярага япышды. Олар совет хәкимиятинин халк көпчүлиги үчин гуруп берйән магазинлеридир мекдеплерини-де, яңы дөредилен колхоз эмләклерини-де гөзүниң гөрен еринде даргадярды. Колхоз активлерини габадына салып билсе өлдүрйәрди. Колхоз активи дийилйәнлерем асмандан инен адамлар дөлди, оларын көпүси гарамаяк ишчи-дайханың оглы-гызыды. Гепин гысгасы, элине яраг алып ата чыкан бандаларын гетирйән зыяны хич зат билен өлчәр ялы дөлди. Олар дине совет хәкимиятинден дынмагың аладасыны этмек билен чәкленмейәрди, эйсем совет хәкимиятини голдамасынлар дийип, тутуш халкы-да горкузжак болярды, халкын гөзүниң одуны алжак болярды. Эмма халк гөзүниң одуны алдырардан галады, сәхел голдав болса, халк басмачылара гаршы яраг уланмак-данам чекинмежекди. Себәби басмачылардан яңа онуң ичи отлы-түтүнди. Шу ягдайы хасаба алан Түркменистан Совет Социалистик республикасы, Түркменистан Коммунистик партиясының Меркези Комитети бай-кулаклара, басмачылара гаршы агитацион-дүшүндириш ишлерин тутуш комплексини ише гиризди. Медени хем идеология фронтун эхли серишделерини республиканың иң бир чет күнжеклерине аралашдырмага башлады. Бизин театрымыз Гаража Буруновын «Үч душман» пьесасыны тайярлады. Оны ики топара бөлди.

Бир топары Чәржев тарапына, бейлеки топары болса Красноводскә гитди. Хер топар тегелек алты ай халк арасында хызмат этмелиди. Хер топарың бир арабасы-да барды. Гош-голамлар шоңа йүкленйәрди. Артистлер болса шол арабаның яны билен пыяда йөрөйәрди. Ол вагтлар биз пыядалыга-да, бейлекә-де разыдык ишимизи битирсек болярды. Иши битирмек вели кынды.

Хава, гуржак театры халк көпчүлигини сунгатың тәзе гөрнүши билен өвренишдирмекде эп-эсли пейда берипди. Эмма илат театры рухы хөреги хөкмүнде кабул эдерден ирди, театрың томашачысы дийсең азды. Шол себәпли биз халкың догабитди өвренишен сунгаты билен тәзе дөрөйән сунгаты бири-бирине етне хөкмүнде уланмалыдык. Айдалы, багшы айтдырсаң, халк оңа хөвес билен гелжекди. Шуны аңанымыз үчин, биз драма театрың гапдалына багшылар топарыны алдык.

Ол вагтлар мениң какамам, Сахы Жепбаровам обадады. Мен олары театра гетирдим, Еке багшы билен еке сазанда азлык әдйәрди. Онсоң биз шол вагтлар бүтин түркмен топрагында ады хормат билен тутулян Пүрли Сары, Оразберди гыжакчы, Нобат багшы, Ораз Мәти, Мухы сазанда, Режеп багшы ялы талантларың хеммесини бир ере жемледик. Бир я ики спектакль билен гастрола чыкан топарың гапдалына хөкман бирки багшы билен сазанда хем гошулярды. Илки бир багшы айтдырып, соң спектакль гөркезердик, онсоң бейлеки багшыны орта чыкарардык. Шейдип томашачылары «гысымымыза» алардык.

Кака районындакы белли Мәне-Чәчә барамда, мен бу гезегем шейтмекчидим. Ол вагтлар обаларда мыхманхана ёкды, биз мекдеп жайына гелип, яңы гошумызы яздырыпдык. Энтең йыгнанып етишмәнкөк, ики саны эгни түпеңли адам гелип:

— Елбашчыңыз ким? — дийип сорады.

Мен асса йөрәп, оларың янына бардым:

— Нәме хабар? Елбашчылары-ха мен!

— Сиз болсаңыз, бирки агыз сөзүмиз бар, бираз чете чыкалың!

Йүрегиме бир бүкгүлди гиденем болса, олар билен гошлушып уградым. Олар йигрими-отуз метр бейләк чекилемизсоң даяндылар-да, мениң алкымыма дыкылып гелдилер:

— Нәме дийсене, ягшы йигит. Сен гаты гөрме, бизин сизи горкузмак ниетимиз ёк, йөне әтияжы элден бермезлик ягшы. Шонун үчин өнүнден дуйдураялы дийип гелдик. Бизин обамызың ичинде басмачылара гошулан адамлар бар, гүндизине-хә колхозда ишлейәрлер, гижесинде-де басмачылара көмеклешип, бизин эмләгимизи даргадярлар, активлеримизи өлдүрйәрлер. Олар сиз ялылары гөрселер-ә хасам бетер.

— Инди сиз нәме диймекчи болярсыңыз? — дийип, мен оларың өзлерине сала салдым. Оң өз янларындан меселәни биширип гелипдирлерми, нәмеми, оларам тыкырашып дурмадылар, жогабымы нагт бердилер:

— Шу ерден гидәйсеңиз диййәрис, Нәлер багшы диңләп, оюн гөресимиз гелйәр вели, алажымыз ёк, сонундан горкярыс. Сизин жогапкәрчилигинизи боюн алып билжек дәл. Говусы, сен өз адамларыңа шуни дүшүндир-де, юрдуны тәзележек бол!

— Ёк, бу маслахатыңыза-ха мен «хә!» дийип билжек дәл «Серчеден горкуп, дары экип болмаз».

— Середин ягдайыңыз. Соң айтмады диймесениз боляр. Бизин йөрите шуң үчин гелендигимизи адамлар дуйдурсаң боляр — дийип, олар гелши ялы хем ызларына өврүлдилер.

Хол аңыррак баранларындан соң, геплемән дуран тараягыз адам бәрсине бакды:

— Биз сонрак ене бир гелерис. Шоңа ченли ойлаңың-да, белли бир карара гелиң!

Мен нәме дийип жогап бержегими билмедим-де, гөни өз адамларымың янына гайтдым. Шу ики арада ёл-дашларымың бу затлардан бихабарлыгы, кейплериниң

көклүгү, эгер шейле-шейле ягдай бар дийэйсем, эдил үзлөрине урлан ялы болжакдыгы ядыма дүшди.

Яккы пикирлери келлэме өвүрйәнчэм, эййэм ёлдашларымын янында хэзир болдум. Гелсем, олар: «Нэме болды-да, нэме болды?» дийшип, хешерленишип дурлар. Мен үйтгешик бир хабар эшитмедик ялы, аркайынлыга салдым:

— Ёк, олар бир ашгабатлы танышларыны сорадылар. Менем ол адамы танаядым-да, саг-аман ишлөп йөр — дийдим.

Оларың ичинде «Хэй, сыр бермежек боляң вели, бир зад-а бар-ов» диен маныда йити-йити середенлери-де тапылды, мөнрөклери болса, «Оң ялы болса ягшы-ла» дийип ыза чекилди. Гепиң гысгасы, мен өзүми рахат алып барамсон, булар бир бада башымдан совулды. Эмма шондан соң мен өзүми өз башымдан совуп билмедим: бир гөвнүм «ягдайы болшы ялы айт, булар инди чага дөл» диййэр, ене бир гөвнүм, «ёк, айтма, гая-гопуз ёкка, бидерек ере адамларың элини ишден соватма» диййэр. Шейдип, мен ики одуң арасында галдым.

Догруданам, эгер мен ягдайы айтсам, эллери ярагсыз адамларың бу ерде галмазлыгы мүмкин. Онсон ызымыза барамызда, сен басмачылардан горкуп гачыпсың, халк арасында дүшүндириш ишлерини гечирмәнсиң диймеклери мүмкинди. Эгер ягдайы айтмасам, бирден бир трагики ягдай йүз берэйсе, «Ерли гурамалар саңа өңүнден дуйдурыпдыр, сен олары динлемәнсиң» дийип, жогапкэрчилиге чекжеклер.

Бу затларың хижисиниңем соңуны гөрүп гелен ёк, яңкы ики ёлбашчының гетирен хабары бир ярылмадык гарпыз. Олар ягдайларыны айдып, чыбыны ярдылар, ынжалдылар, инди эсасыг жогапкэрчилик оларың бойнундан айрылды, хейхат менде бар. Менем гачмайынам, хамышам хем галмайын дийип, башга бир чыкалга йүз урдум. Кака районы серхет якасыды. Гыссанылан вагты бирек-биреге хабар эдер ялы, серхет билен бизиң оту-

ран колхозымызын арасында телефон барды. Мен агшамкы ягдайы билип гелейин диен бахана билен колхоз башлыгының үстүне уградым. Ол мени мылайым гаршылады,

— Нэме карара гелдиниз?

— Говусы, сиз бизиң үчин серхетден бирки адам соран. Иң аматлысы шу: хем бизи горар, хем сиз басмачылара хөкүметин бардыгыны ятларарсыңыз.

Ол эп-эсли ойланып отурандан сон:

— Шуның кем акыл дөл?— дийип, еңсесини гашады...

Мен багшыларың чыкышындан, спектаклдан өң томашачыларың өңүне чыкып, хэзирки ягдай хакында гүррүң бердим. Басмачыларың халкдан өч алмак ислейэндигини, эмма оларың бу мейлиниң соңуның пучдугыны, социализме тарап ёла дүшен халкы хич бир гүйч билен саклап болмажакдыгыны, газаба мүнөн халк көпчүлигиниң басмачылары күл-пеекун эдип ташлажакдыгыны, бизиң партиямызың ве хөкүметимизин шу ишде халка уллакан көмек бержекдигини айтдым. Шу пикирими сонлап-сонламанкам хем орта гүрпрөкде отуранларың бири:

— Ханы, басмачы-зат дийип, агзыңы онтак-мунтак уруп дурма-да, багшы айтдырсана — дийди,

— Шу вагт маңлайындан отлайсаң-а, басмача эли дегмез вели, хайп, серхетчилер бар-да — диен икинжи бири оңа мечев берди. Биринжи сес ене гайталанды.

— Серхетчилер гиденсон, киме сыртыны дирэркэ?

Буларың шу хайбатындан соң бирден концерте башлаберсен, бу болмажакды. Шол себэпли мен басмачыларың халкың иң говы огул-гызларына каст эдйэндигини ятладым, шу отуран колхозчылары басмачылара гаршы берк дурмага, олары хөкман амана гетирмэге чагырдым. Шондан соң өңден гелйән дэби бозуп, биринжи гезек спектакль гөркезмэге гиришдик. Мениң бейле этмегимин себэби барды. Гетирен спектаклымыз колхоз гурлушына зыян бермек үчин план чекен басмачыларың

эхли азапларының рейган болшы хакындады. Шонун үчинем хэлки йүзүни гаранка тутуп гүрлейән баззатлара ол спектакль ярамады. Олар отуран ерлеринден сахнадакы артистлери дашлап уградылар. Шу ерде хем хэлки чагырылан серхетчилер бизе көмеге гелдилер. Олар еке-екеден голларындан тутуп, шол беззатлары дашары ковдулар. Залың ичи сув сепилен ялы болды.

Мунуңам себәби барды. Томашачыларын хеммеси диен ялы гарамаяк халкды. Олар тәзе сунгата аңырсы билен дүшүнмеселер-де, она кән бир гаш чытып дуранокды. Хемме зады булашдырян шоларын арасында отуран ек-ярым ят элементлерди. Йөне шол ят элементлериң эхлисини дуран ерлеринде акылына айландырмак меселесинде йигриминжи-отузынжи йылларын томашачылары бираз пассиврәкди. Ынха, шол булагайлар шу гүнлер гелип, сахнадакы артисти кесеклежек болса, отуран көпчүлик деррев оларын шыхмүтрүни товларды. Мунуң нәме үчин шейле боляндыгыны делиллендирер. Ялы мен ылым адамы дәл, болса-да шу барада өзүмн кәбир чакламаларымы орта атсам диййәрин.

Биринжиден, басмачы хер нәме дийсенем, басмачылыгына галярды: бигүнә адамы өлдүрени үчин, олары выжданының хорлажак гүманы ёкды. Олар элинден гелсе, өзи билен пикирдеш болмадык адамлары аңсатлык билен гүмлейәрди. Эдил шол пурсат бүтин көпчүлик аяга галаймаса, ол заманлар көп кишиниң еке чыкып, басмачыларын аңтавуна дүшеси геленокды. Үстесине-де отуран томашачыларын ягдайы сунгатыңкычада ёкды. Эгер сунгат томашачыны бүтин дүнийәси билен өзүне баглап дуран болса, онда сунгатың жадылы дүнийәсинә дүшен томашачы эдил атылан кесек өзүне дегйән ялы, еринден туруп, хөкман ол басмачының эйини етирерди.

Хайп, шол вагт шейле болмады, бизи бир бада кесекледилер, зал сув сепилен ялы болансон, оюн ене до-

вам этди. Соң багшы айтдырылды. Көпчүлик хезил эдинди:

Бизин ятмалы жайымыза геленимизем шолды, бири ишиктен әтледи:

— Сиз хачан уграмакчы?

Мен мунуң дүзүвли адам дәлдигини яйданып дуршундан андым. Ислесем-ислемесемем, алдамалы болдум:

— Эртир ирденем бир айдым айтдыржак, соң гүнортан гитмекчи,

Ол гәлши ялы ызына доланды. Шейле гөнүмеллигинден чак тутуп, мен онуң өзүниң гайтмандыгыны, оны кимдир бириниң иберендигини дуйдум. Деррев гарбак-гурбак эдиндик-де, ёла дүшдүк. Гижәниң яры чаклары Кака районының эп-әсли ёлуны алыпдык. Ызымыздан ат аягының сеси эшидилди. Буларын өз ызымыздан гелйән ковгучылардыгына хеммәмизниң гөзүмиз етикди. Адамларын арасында уллакан бир толгунма-да ёкды, мен ёлбашчы боламсон:

— Кән артыкмач геплемән, оларын ганыны гыздырайжак гаты-гайрым я кечже сөз айтман. Дарыкман, рахат сөз уруң — дийдим. Гошумызы алып барян ара бакеш арабасыны саклады. — Арабаны сакламаң, герек болса, өзлери-де етер, ёлы довам эдиң — дийдим.

Шейдип бәш-он минут йөрәп-йөрмәнкәк, яңкылар ызымыздан етдилер, Гөрсем, буларын икиси хэлки серхетчилериң кованы. Олар ярагларыны шакырдадышып, хемле урдулар:

— Элиңизи галдырың!

Хеммәмиз элимизи галдырдык. Шол голумызы галдырып дуршума середйәрин вели, буларын шол икисинден бейлекилеринде яраг ёк. Дүнийәм гинәп гитди.

— Ай, агам, гол галдырар ялы, биз яраглы адамлар дәл. Биз артист!

— Мен саңа артистин нәмедигини гөркезерин — дийип, ол атындан дүшди. Мен ене:

— Нәме, сиз бизи өлдүржек болянчымы? Бизи өлдүр дигиңиз-э, хөкүмет сүре сөбүгичизе дүшер. Онсоң эйгилик тамасыны этмәң. Говусы, өз гүнүңизе гезибериң — дийип етишмәнкәм, чүвдәме хүдүң ялы юмрук инди. Гөзүмден от чыкды, онянча икинжи юмругам дегди, гөзүм гараңкырап йыкылдым. Бирхаюкдан туруп, даш-төверегиме середйәрин, гошларымыз лай-ләш болуп ятыр, хер еррәкде, хер еррәкде адамларам ятыр.

— Хава, олар бизи өлдүрмесине-хә өлдүрмедилер вели, йөне гүлдүрмедилерем. Шол башда мени уран адам: «Өлдүрмән, буламак ялаймалы эдиң» дийипдир. Буламак яламалы болмасак-да, ики гүн ише ярамадык.

Үчүнжи гүн Какада чыкыш этдик. Ол районда бирнәче гүн гижә сагат үче ченли концерт берип, спектакль гөркезип гездик.

Бу урлуп сагалмак, гөргиниң соңы дәл экени. Йүрек гопдуран харасадың индики бири ене өнде — Байрамалы ёлунда гарашып дуран экени. Биз болсак ондан би-хабар, бәрде оюн гөркезип йөрүс.

Багшылар билен он секиз адам болуп, гош арабамызың ызына дүшүп, обадан-оба айланып йөрдүк. Бир гүн Елөтен, Түркменгала районларының обаларына аралашдык. Спектаклдан соң бизиң ятан обамыза басмачылар чозды. Обаның әхли малыны сүрүп алып гитди, шоларың арасы билен бизиң йүк арабамызы чекйән ябымызы-да сылап гоймады. Биз болсак, эртир Байрамала гидерис дийшип ятырдык. Ызан-да чуванлыкдан соң, эр-тир ир билен колхоз башлыгының жайына бардык.

— Бизи бир Байрамала элтер ялы улаг берсеңизләң!

— Вах, жаным билен бержек, малларың хеммесини әкитдилер. Говусы, сизе трактор берейин.

Биз трактор билен уградык. Таңрыгазан ябың ғырасы билен барярдык вели, трактор бирден ызындакы фургоны зады билен сува чүмүп гитди. Фургон сува чүмүп барярка, мен онуң үстүндедим. Гөзүми элек-челек эдип бөкдүм, сувуң ичине дүшдүм. Сув ялпакды вели, шонда-

да зордан чыкдым. Бейлеки адамларың хеммеси сува гарк болайдымыка дийип, ябың райышына чыкып, зовзулдап дурун. Хәли-шинди хем сува середйәрин, гөк-яшыл небитден башга гөрүпйән зат ёк. Мениң йүрегим атзымдан чыкып баряр. Йүзүп билмесең, этжек алажың ёк. Бир салымдан соң «мөжеклер», «телпеклер» сувуң йүзүне гайып чыкып башлады. Хернә ичимизде йүзүп билйән үч-дөрт саны марылы, красноводскли оглан барды. Олар хер чүменде, бир адамы халас эдйәр. Олар гарк боланлары ябың ғырасына гетирип етишдиклери, менем олары башашак тутуп етишйәрин. Адамлар агыз-бурнундан эп-эсли сув гайдып, бираз ятанларыңдан соң, өзлерине гелйәрлер. Бу хөвпдан хеммәмиз аман-саг дынамызсоң, төверекдәки илатлы пунктларың әхлисине хабар етирдик. Көп вагт гечмәнкә, медицина көмеги гелди, онуң ыз яныңдан милиция етишди. Бир топар колхозчы хем гелди. Нәме үчиндигини-хә билмедим вели, шо-фери милиция алып гитди. Бизем Байрамалы шәхерине гетирдилер. Байрамалыда ягшы демимизи дүрсәмизден соң, отлы билен Чәржеве уградык. Онданам Амыдеряның үсти билен Дашховуза йөнелдик. Ғышың өркүжи — январь айы болансоң, хова гаты совукды. Бирден деряның ортасында бизиң гәминиз батды. Ол не өңе, не ыза — хич ере ғымылдап билепокды. Ол-а асыл деряның ялпак ериле барып, сувдан ганып, буламак ялы болуп ятан чөгә сүсдүриләен экени. Мазалы, пилимиззадымыз бар экени, сува гирип, гумы газып, гәмини зордан чыкардык. Эмма болжак иш болан экени, гәминиң бир ери дөвлүпдир, өндәки Дарганата районуна ашып билсек, телпегимизи гөгә зыңжакдык. Өлүмиң өйүнде Дарганата өзүмизи атдык.

Бир мекдебин жайына бардык. Хова совук, от яна-нок. Чөрегимиз жууда азды. Шейле ягдайда-да биз томашачылара хызмат эдйәрис. Олары тәзе социалистик сунгатың илкинжи эсерлери билен танышдырярыс.

Олары тәзе сунгата имриндирмәге чалышырыс. Олары тәзе сунгатың чеперчилик гүйжи билен тәзе социалистик хақыкатың жарчылары, тәзе хақыкатың ховандары этмәге чалышырыс.

Йигриминжи-отузынжы йылларын әдебияты-да, сунгаты-да өз өңүнде дурян шол борчларын хөтдесинден гелди. Халк өз әдебиятының, сунгатының максадына биркемсиз дүшүнди. Ол йылларын чеперчилик интеллигенциясының хем абрайы, бир тарапдан, тәзе медениетин дүйбүни тутанлыгында болса, икинжи бир тарапдан, оларын абрайы шол дөврүн әхли кынчылыкларына дөз гелмеги, шол кынчылыклары еңип гечмеги башаранлыгындадыр, дурмушы өзгертмек меселесинде партияның саг голуна өврүленлигиндедир. Бүтин әдебиятта ве сунгатта гиден сынпы гөрешин жүммүшине аралашып, әдебиятын ве сунгатын партиялылыгыны гөзүниң гөрежи дей горанлыгындадыр. Биз артистдик, догрусыны айтсак, бизиң теоретик тайярлык дерәжәмиз ягдайлыды. Йөне биз артистем болсак, Гайгысыз Атабаевин, Халмырат Сәхетмырадовын, Чары Веллековын, Гурбан Сәхедовын, Ораз Тәчназаровын көпләнч әдебият меселелери боюнча әдйән чыкышларының бирини сыпдырман окаярдык. Шол вагтлар ылайта-да Ораз Тәчназаров билен Гурбан Сәхедов икиси әдебиятын партиялылыгы барада теоретик хем практик әхмиемли макалалар билен көп чыкыш эдерди. Ол вагтлар рус дилиндәки әдебият билен гызыкланып билмейәнимиз үчин, бизиң партия документлегинден соң әсасы үрч әдип окаянымыз шу ики авторды. Өзүм хақында айтсам, идеология фрон тунда мениң «бейнимин бекемегине» О. Тәчназаров билен Г. Сәхедов көп көмек әдипди.

Мен шу язгылара гиришмезден өң, түркмен медениетинин йигриминжи-отузынжы йылларындакы ягдайына багышланан ылмы-дерңев ишлерин кәбирине сер салып

төрдүм. Оларын ичинде бири-бирини инкәр әдйән пикирлерем бар. Бу ерде мениң олары дегширип, хайсынын мамладыгыны субут этмек ниетим ёк, бейле везипе мениң боржума-да гиренок. Йөне шол йылларын әдебият хем сунгат барадакы материаллары хақындакы жеделлери гөзүм билен окуп, гулагым билен диңләним үчин, бир меселәни ныгтасым гелйәр.

Кәбир ёлдашлар О. Тәчназаровын, Г. Сәхедовын шол йыллардакы айры-айры чыкышыны «матлаплайын пикирден халас болмадык»¹ зат хөкмүнде суратландырмакчы болярлар. Г. Буруновын хич ерде чап әдилмедик макаласына салгыланып, О. Тәчназаровын чыкышыны «языжыны гөре-биле билкастлайын батгалыга чүмдүрмәге чалышмакдан башга зат дәл»² дийип дүшүндирийәрлер.

Мен Г. Буруновы говы танаярын, ол өмри өтйөнчә, бизиң театрымыз билен ишлешипди. Онун 20—30-нжы йылларда дүйпли ялңышлыкларын үстүнден бараны чынды. О. Тәчназаровын Г. Сәхедовын шол ялңышлыклары урмасы-да догруды. Шонун үчинем мен бу меселеде тарых ылымларының кандидаты Қакабай Байраммырадовын эелейән позициясының догрудыгынын³, онун диййән сөзлеринде берк логиканың бардыгыны, онун ынандырыжыдыгыны йөрите ныгтасым гелйәр.

Хава, йигриминжи йылларын сунгатына гайдып гелйәрин. Шол йыллар биз партия документлерини, О. Тәчназаров, Г. Сәхедов ялы шахсларын материалларыны окуп тербиеленипдик. Сахна сунгатындакы дөредижилигимизде хем шоларын диййән сөзлеринден угур алмага

¹ Б. Шамырадов, «Ораз Тәчназаровын дөредижилик ёлы» Ашгабат, 1966, 16 сах.

² Б. Шамырадов, «Шахыр, драматург Г. Буруновын өмри ве дөредижилиги», Ашгабат, 1961. 58 сах.

³ К. Байраммырадов, «Сөвешжең әдебият угрунда», 1970 й.



А. Гүлмәммедов «Жума» спектаклында Степановың ролунда.

чалышярдык. Шол ыхласымызда хем биз ялңышман экеник.

Эмма бизиң сунгатымызы башга угра үндемекчи боланларам тапылыпды, биз велин оңа гитмәндик.

Биз хак билен нәхакы сайгарып билипдирис.

ГЕЛНИМ БӨРҮГИНИ ТАШЛАДЫ

Тәзе сунгата ир-гөзинден япышанам болсам, болуп гечйән өзгеришликлере дүшүнйәнем болсам, идеологиядакы сынпы гөрешлерин ичинде яшанам болсам, мениң билимим-дүшүнжәм әнтәк чәклиди. Шуны йөрите ныгтама билен, мен тәзе реалистик сунгатың четинден гирен йылларымам, Ашгабатда дүрли мекдеплерде окан дөврүлеримем шол оба огланлык дуйгы-дүшүнжелериниң менден арасыны ачмандыгыны янзытмак ислейәрин. Ин бәркиси рус-ерли мекдебиниң оқувчылары-да дүнйәгарайышларының гинлиги, дурмуша дүшүнишлериниң чуң-чүрлығы жәхтден бизден пархланярды.

Мен өзүмниң шол дөврүң ин тәсирли, хемме меселеде тәзе билен көнәниң пархыны тапавутлаңдырып билйән, шолни гарабам, өз идеалыны дурмуша гечирен яшлардан бәлмәңлиги бир улы меселәниң үсти билен делилендирмек ислейәрин: олам мениң өйленишим!

1931-нжи йылда зәхмет ругсадына чыкдык. Чары Рахманов икимиз одук-будук совгат алып, оба гитдик.

Оба барып, ядавлык зерарлы иррәк ятдык. Эртеси ирден дашарык чыкып серетсем, өйүмизниң ат гайтарым төвереги гиден мәхелле. Чары эййәм бу ере гелип, мениң турарыма гарашып отыр экени.

— Адам көп-ле, бу нәмекә? — дийип сорасам, Чары:

— Той боляр ахыры — дийди.

Мен онда-да тоюң өзүме дегишлидиги барада пикир хем әтмәндирин.

Чары йылгырды. Ол тоюң мениң өйлениш тоюмдыгыны дуйдурды. Мен үстүмден сув гуйлан ялы болдум. Бир

бада утанжагымы-да, менден бидин иш эдилйәнлиги үчин гахарланжагымы-да билмедим. Чары маңа эп-эсли вагт «такал» окады. Эне-атаның гөвни, йигидиң аграслыгы хакында, дөвлетли ишиң сабыр-такат билен, келч-күлчсүз эдилйәндиги хакында гүрледи. Болжак ишиң эййәм боландыгыны, инди барып игенч игәни сүртемегин якымсызлыкдыгыны дүшүндирди. Гепиң гысгасы, мен хемме зада боюн болдум.

Шол йыллар мениң тоюм ялы той гечирйән интеллигент кәнди. Оларың өйленмеси кануны ягдайды, геп мунда дәл, мен гүррүңиң өзенини башга зада сырыкдырмакчы болярың: тәзе медениетиң өзүңиң тәзе ритуалларыны дурмуша батыргай гиризмек меселесинде шол интеллигенция дийсең улы ишлер битиренем болса, оларың өзүңиң ченданлар гөвүн ислегине етип билмейән пурсатлары болярды. Мениң өзүмем шоларың биридим. Эмма узагындан олар, барыбир, көнәниң зыянлы галындысындан чигит ялы зат гоёнокды.

Мен муны өз дурмушымдакы икинжи бир әдим билен делиллендирмәге сынанышайын.

Хава, мен өйлендим. Эп-эсли вагт теченсоңам — 1931-нжи йылың 6-нжы мартында хем гелними Ашгабада алып гайтдым. Ол гүнлер бизиң театрымыз Халкара аяллар гүнүне — 8-нжи Март байрамына тайярлык гәрйәрди.

Мен ише барамда, театрың партия гурамасының секретары:

— Эртир агшам 8-нжи мартда обадаң аяллар гелҗек. Сениң гелниң илки бирки агыз сөз айтсын, соң бөрүги, яшмагы зыңсын — дийди.

Мен гелними шоңа разы этдим.

Байрамчылык гүни илки революцияның аяллара берен азатлыгы хакында доклад эдилди. Докладдан соң мениң гелниме сөз берилди. Ол мениң өвреден сөзлерими гайталады-да, шол ерде бөрүкдир яшмагыны айлап ере урды. Соң онуң ызына эеренлерем тапылды.

Сөйүп алан болсамам, танаман алан болсамам, Бибиҗовы гелинди. Дийсең адамкәрчиликли адамды. Соң ол театрда аял-гызларың гаты гыт вагты бизиң театрал студиямыза окува гирди. Окувы говы окаса-да, онуң актрисалык укыбы ёкды. Шонуң үчинем ол студияны гутарансоң бир бада театрда ишләп башланам болса, онда узак дурмады. Телеграф курсуна гирди, соң телеграфда ишледи.

Муны ятламак билен мениң дийҗек болян задым: шол «бир бада гөвүн ислегини эдип билмедик» йигитлерем соң җемгыетчилик дурмушында, көнә гаршы гөрешмекде, тәзәни пропагандирлемекде көп ишлери битирйәрдилер. Шол дөвүр шу хили дүзедишлере мөтәчди, онуң уллакан гөрелделик, тербиечилик хәсиети барды. Бизиң өз дөврүмиз үчин битирен ишлеримизи дине театр сахнасындакы роллар билен кесгитлемели хем дәлмикә диййәрин, онуң шу зейилли гөзе «гөрүнмейән», «унудылан» сахыпалары хем бар.

ТҮРКМЕН ТЕАТРЫНЫҢ ДӨРЕДИҖИЛИК ИШИНЕ ДОЛЫ БАШЛАЙШЫ

Халк театр билен өвренишип башлапды. Инди оңа долы бахалы говы спектакллар герекиди. Биз 1932-нжи йылың театр мөвсүмини Дмитрий Фурмановың «Питнечилер» пьесасы билен ачдык. Онда мен Шахабутдиновдиен татар революционериниң ролунда чыкыш этдим. Онуң ыз яны билен Шиллериң «Галтаманлар» пьесасыны сажналайшдырдык. Маңа бу пьесадаң Франц Мооруң ролуны табшырдылар. Карль Моор билен Франц Моор икиси доған. Шу икиси хем бир гыза ашык боляр. Дашкы гөрки-гөрмеги боюнча Карль Моор Франц Моордан овадаң, шонуң үчинем гыз Карлы сөййәр.

Франц Моор болса бу ургыны чекип-чыдап билмән, шол гызың Карлы сөени үчин габанчдан, гам-гуссадаң яна дәлирейәр.

Мен энтэк дәли адамлары гөрмәндим. Шонуң үчинем бир гүн Ашгабатдакы нерв кеселлери кеселханасынын баш врачының янына бардым. Шол ердәки нерв кеселли адамлары, дәлилери кән сынладым. Оларың өзүни алып баршы, тебигаты хакында баш врачдан, бейлекилерден кән затлары сорадым. Ишден элим сыпындыгы, он-йиг-рими гүн шоларың янына гатнадым. Шондан соң Франц Моор образыны дөрөтмәгә гиришдим. Шиллерин бу пьесаның үсти билен нәме дийжек боляныны өврәндим.

Францың образы мениң дөрөдигилигимде өрән улы орун тутды. Мениң үчин Франц ялы гүйчли образы дөрөтмек өрән улы еңишди. Томашачылар метбу-гат сахыпасында бу образа улы баха бердилер. Шунуң ыз яны билен театр «Еллар шәхери» диен пьесаның үс-түнде ишләп башлады. Инди мен иңлис халкының урп-адатыны, дүзгүн-тертибини өврәнемели болдум. Мексона дегишли әдеби материаллар билен танышдым.

Мексоның иң көп ишләп кәри — телеграф. Ким бир кәрде көп ишлесе, шол кәрин хәсиетлери билен өврәни-шип гидйәр. Меселем: чопан геplәнде, элмыдама гечи-нин шахындан, гойнуң гуйругындан мысал гетирйәр, се-бәби гижә-гүндиз гөрийән зады, шол.

Ишчи геplәнде, элмыдама мысалы заводдакы ма-шынлардан, станоклардан, турбалардан гетирйәр. Дири-жёр болса, хатда ил ичинде геplәп дурка-да ики элини дек дурузып биленөк.

Эгер Мексоның хем өмрүнің көп бөлегі телеграфда гечен болса, онуң өзүнің бир дүняжиги болмалы. Мен илки бада пьесаны окамда дуйман экеним. Эмма шол текстдәки «экекек» онуң өз телеграфчылык хүнәри-нің басан мөхри экени. Мен оны телеграфча барып, гыз-лар билен гүрлешенимден соң билип галдым.

Мексон мениң говы гөрийән ролларымың бири. Оңа сиңдирен зәхметим ерине дүшди. Мен оны хәзирем хөвес билен ятлаярын.

Шу ролуң биринжи сахна чыкан гүнүнден мениң адым «экекек» болды. Көчеден гидип баряныңы таныш

адам гөрәйсе, саламдан өң маңа «экекек» дийип гы-гырарды. Шол образы шу гүнлерем ятлаян адамлар бар.

1934-нжи йыл мениң үчин өсүшиң тәзе бир басганча-гы, багт йылы болды. Шол йыл маңа Гоголың «Дерңев-чи» пьесасында шәхер хәкиминиң ролуны ынандылар. Роль жоғапкәрлиди. Шол себәпли мени тайынлык гөрмек үчин бирнәче ай Москва командировка ибердилер. Мен Москвада «Дерңевчи» спектаклы хакда, пьесаның тары-хы, чеперчилиги хакда көп материаллар билен таныш болдум. Рус обаларына гидип, рус дурмушыны ичгин сынламаға етишдим.

Мениң яшаян мыхманханамың агзында бир гарры швейцар дурарды. Ол маңа көне заманда русларың нә-хили яшандыгы хакда көп затлар айдып берди. Етмиш бәш яшлы бу гарры бүтин өмрүни шу кәрде гечирипдир. Мыхманхананың директоры оңа адамлары мылайым гаршы алып, мылайым угратмагы табшырыпдыр. Бу гарры бар гүйжи билен директорың айданыны ерине етирмәгә чалышяр. Эмма секиз сагат аяк үстүнде дуруп, мылайым гаршы алмак, мылайым хем угратмак кын.

Мен бир гүн шу яшулының нәдип мыхманлары мы-лайым кабул әдишине хем мылайым уградышына сын этдим.

Сагат ир докузларда чыкып гитдим. Ир билен, энтэк ядаманка, ол мени өрән мылайым йылгырып угратды. Сагат дөртдә гелдим, яшулының йүзи күлжерипдир, тов-лы мурты салланыпдыр, эл-аягы эртиркиси ялы дәл, гаты хаял гымылдаяр. Онуң не гөзи йылгыряр, не йүре-ги, не-де агзы. Ол шонда-да мылайым болжак боляр, эмма боланөк, ясама чыкяр.

Шу яшулының соңкы йылгырышыны мен өз ролум-да пейдаландым. Хлестаков мыхманханада ятырка, янына шәхер хәкими гелйәр. Хлестаков шәхер хәкмин-ден, шәхер хәкимем Хлестаковдан горкяр. Шәхер хәки-ми яранжаңлык әдип йылгыржак боляр, эмма горку-сындан йылгырып билмән, йөне ики додагыны чекйәр,

хем деррев йыгнаяр. Ине, шужагаз-деталы мен шол швейцардан огурадым.

Шәхер хәкиминиң образыны дәрәтмәк үчин рус сахнасының улы-улы уссатлары Качалов, Москвин дагы билән душудым, оларың берән маслахатларыңдан пейдаландым. Шол зерарлы болса гәрәк, шәхер хәкиминиң образы көп нагышлы, дүрли рәңкли, гызыклы хем дүшнүкли болуп чыкды. Мениңм шәхер хәкимини дәрәдән болмагым мүмкин, йәне шәхер хәкими-дә мени дәрәтди, мен артист хәкмүндә шуны боюн аярың Образы өз дүниәсинә, өз тебигатына гиризмәк меселесиндә, дүрли ныгышлары, штрихлери, деталлары ерини билип уланмак меселесиндә шәхер хәкими маңа көп затлары өврәтди. Ол маңа иң бир овунжак затлары-дә өз ериндә, өз вагтында уланмагың нәхили әхмиединиң бардыгыны өврәтди, шол овнук затлардан сахнада атмосфера дәрәйәндигини, сахнада жанлы дурмуш гидйәндигини өврәтди. Ине, шол себәпли хем мен «шәхер хәкими мени дәрәтди» диййәрин. Ол мениң шол чака ченли сахна сунгаты хакында билән затларымың барыны тертибә, форма салмагы өврәтди.

Шу образдан соң маңа Түркмәнстан ССР-ниң ат газанан артисти диен хорматлы ады дакдылар. Мени Меркези Еринә етирижи комитетиниң члени әдип сайладылар. Яшар ялы жай, улы-улы сылаглар бердилер. Улы той гурдулар, себәби ТССР-иң ат газанан артисти диен ат башга хич кимдә әкды, оны биринжи болуп алмак мениң пайыма дүшүпди.

А. С. Пушкиниң «Бакжасарай фонтаны» пьесасыны ишләп башладык. Бу пьесада мен Грей ханың ролунда чыкыш әтдим. Халк бу спектаклы өрән говы кабул әтди, себәби мунда айдым-саз, танс барды. Шу ердә биз өзүмиз үчин бир улы хакыкаты ачдык: халк айдым-сазлы оюнлара айратын улы сарпа гойяр экени. Шонун үчинем биз, ур-тут, Хожанепес Чарыев билән Базар Амановың «Зәхрә-Тахыр» пьесасыны сахнада гойдук.

Оны Базар Аманов икимиз сахналашдырдык. Тахырың ролуны Хожав Аннадурдыев, Зәхрәниң ролуны М. Фаражева хем Багирова ойнады.

Москвадан көпчүлик айдымыны өврәдйән хормейстер хем-дә айдымларың сазыны язмак үчин композитор Адриан Шапошниковы чагырдык. Оларың сес алян магнитофонлары бар экен. Биз газал айдылышыны айдып берйәрис. Олар бизиң сесимизи язярлар. Соң шол айдымлары саза гечирйәрлер. Бу Түркмәнстанда гойлан биринжи сазлы драмады. Ол бизиң театр сунгатымызың ил ичиндәки абрайыны бир гез әкары гәтерди. «Зәхрә-Тахыр» спектаклының билети он бәш гүн өчүндән сатылярды. Мунуңм себәби дүшнүклиди: халк өзүниң милли әсерлерини говы гөрийәрди, ылайта-дә оны саз-сөхбәтә «долап» берсең говы гөрийәрди. Бу факт әййәм икинжи бир хакыкатың үстүни ачды: түркмәңләрә опера ве балет сунгаты гәрәкди. Нәчә айлап ызы үзүлмән гитсе-дә, «Зәхрә-Тахыр» спектаклының томашачысының әгсилмезлиги халкың опера ве балет театрына сувсанлыгының аламатыды.

Шол йыл мени театрың директоры везипесинә белледилер. Мен шол йыл театрың сахнасыны айланян сахна өвүрдим. Ол бизиң ишимизи еңиллешдирди.

ХАЛҚЫҢ ЫНАМЫ

Отузынжи йлларың икинжи ярымының орталарында мени Москваның Чепер театрына окува ибердилер. Окув гызыклы гечйәрди. Ол маңа сахна сунгатының тилсимлерини, гизлин сырларыны сахылык билән өврәдйәрди. СССР Языжылар союзының биринжи гурултайындан соң социалистик реализм методының әсасы принциплери умумылыгына аланында айдыңлашыпды. Онуң конкрет меселелери догрусында жеделлер гидйәрди. Жеделлер диңә әдәбият мейданында дәл, әйсәм театр сунгатында-дә аз боланокды.

Москваның Чепер театры сахна спецификасына социалистик реализм методының берйән бай мүмкинчиликләри хақында маңа көп затлары өвредип йөрди. Окув гутарыпды, мен экзамене тайынлык гөрйәрдим. Ине бир гүн ир билен Москвадакы хемишелик векилханамыздан бири гелди-де, сени чагырлар дийди.

Векилхана барсам, адамларын кейпи көк, олар мени гутларлар. Мен нәме-нәмедигине дүшүнмән, аңк-танк болуп дурун. Онянча бири элиме бир телеграмма тутурды. Мени СССР Ёкары Советине депутатлыга кандидат гөркезипдирлер.

Векилхананың ёлбашчысы:

— Шу гүн агшам уграмалы. Агшам сагат 7-де шу ерик гелмели — дийди.

Мен барып, мугаллымлара ягдайы айтдым. Олар бегендилер. Затлары йыгнашдырып, машын үчин көчә чыканымам шолды, бир йигит гелип:

— Сиз Гулмәммедовмы? — дийип сорады.

Мен шолдугымы айдан бадыма хем: — Мени сизин ызыңыздан ибердилер, мен шофёр, машина мүнүн, сизе гарашып отырлар — дийди.

Айдылышы ялы экени. Стол ныгматдан долы. Хемишелик векилхананың башлыгы мениң билен отуран адамлары танышдырып, мени гутлады, мениң саглыгыма тост гөтерди. Отуранларын көпүси мениң саглыгымы, иште улы үстүнлик газанмагымы арзув эдип, тост айтды. Соң маңа сөз бердилер. Мен бу ёлдашларын менин хорматыма шу ерик гелмекдерине, айдан якымлы сөзлерине миннетдарлыгымы айтдым. Партиямызын, хөкүметимизин ве халкымын менден эдйән тамасыны өдемек үчин бар гүйжүми гайгырмажакдыгыма сөз бердим.

Отлының гелмели вагты голайлады, сачак башындакы отуранлар болуп, барымыз вокзала гитдик. Олар мени юмшак вагона мүндүрип хошлашдылар. Мен отлуда гелйәркәм, сайлавчылар билен душумыкта айтжак

сөзлерими жемледим, оны бир кагыза язып, бирнәче гезек окуп чыктым.

Дин салып гөрсем, бир ерден оркестрин сеси эшидийәр. Сагадыма серетсем, сагат дандан бәш, Пенжирәни ачып серетсем, Байрамалы. Вагондан дүшдүм велин, Пушкин адындакы рус дәвлет драма театрының коллективи дашыма үйшди. Әхли аладалары үчин олар миннетдарлык билдирдим. Марыда Кемине адындакы театрын коллективин билен мени кандидатлыга гөркезен колхозчылар өңүмден чыкды. Сайлавчылар билен душумык дийсең говы гечди. Ёке бир гезек дәл, марылылар мени соңам нәче гезек депутатлыга кандидат гөркезипди. Менем олара күштүмн чатдыгында хызмат эдипдим. Халкын ынамыны өдемәге чалшыпдым. Ашгабада гелен бадыма, мени өз театрымызын чепер ёлбашчысы эдип белледилер. Ёне көпчүлигин ышамы... Мен театрын дөредижилик мүмкинчилигине долы герим бермек үчин улы план дүзүп, хөвес билен ише башладым. Гаража Бурунов билен Базар Амановын «Кеймир көр» пьесасыны сахналашдырмагы арзув эдйәрдик. Шонданам ише гиришдик. Мен Кеймирин ролуны говы гөрйәрдим. Маңа шол ролы хем ынандылар. Кың ери, Кеймир көр хақында документ, тарыхы язгы ёкды. Мен онун калбына, херекетине халкын ислег-арзувларыны салмалыдым. Шейле говы, башарныкы адам болмаса, онун халкын йүрегинде орун алмагы мүмкин дәл, мен образ дөретмәге гиришмезден өң, илки билен, шу хакда ойландым. Оңа шейле сөйги дөрөдәйжек материаллары агтарып башладым. Халк ичиндәки роваятлары өврөндим. Шу алада хем маңа пьесадакы Кеймири гинелтмәге, өсдүрмәге мүмкинчилик берди.

Бүтин халк көпчүлиги-де, метбугат-да, доганлык халкларын ады белли театр танкытчыларыдыр сахна уссатлары-да Кеймир образының дөрөдилишини халаман дурмады. Шу образ мынасыбетли СССР Ёкары Со-



А. Гулмәммедов король Лириң ролунда

ветиния Президиумы түркмен театр сунгатыны өсдүрмекде битирен ишлерим үчин маңа ТССР-иң халк артисти диең хорматлы ады дакды.

Республикада шу ада ене-де биринжи гезек мынасып болан мендим. Мунуң өзи 1939-нжы йылда болупды.

МЕНИҢ ОПЕРА ВЕ БАЛЕТ ТЕАТРЫНА ГАТАНЖЫМ

1940-нжы йылда, ТКП Меркези Комитетини мени дөрт ай мөхлети билен доганлык республикалара командировка иберди. Мениң везипәм доганлык республикаларда опера ве балет театрларының нәхили ачыландыгыны, оларың иш тежрибелерини өвренмекден ыбаратды. Мен Баку, Ереван, Тбилиси, Минск, Киев, Таллин, Рига, Вильнюс, Ленинград, Москва, Дашкент, Фрунзе, Алмаата, Душенбе ялы шәхерлери айланып, олардакы опера ве балет театрларының иш тежрибелерини өврендим. Ол республикаларың хеммесинде опера ве балет театрларының дөрейши бирмеңзешрәкди. Илки сазлы драма, оперетта, соң сазлы комедия гечип, ондан соң опера театры ачылар экени. Бу стадиялары еке-екеден гечмәге бизиң вагтымыз ёкды. Биз 1941-нжи йылда опера ве балет театрыны эдиндик. Онуң томашачысы кән болмады. Шонуң үчин дөвлет филармониясыны да ачдык. Онда дине багшылар дөл-де, опера театрына голай эхенде айдым айдың багшылары хем айтдырдык. Шейдиң, «Зөхре-Тахыр» спектаклы үчин йыгнан хорумыза гатнашян айдымчыларың хем-де тансчыларымызың говуларыны опера ве балет театрына бердик. Өзүмиздәки багшылары, сазандалары болса, филармония гечирдик. Мениң какам Гулмәммет хем сазанда болуп, филармония барды. 1945-нжи йыла ченли шонда ишледди. 1945-нжи йылың 22-нжи майында хем арадан чыкды.

ХЕР КИМ ӨЗ КЭРИНИН СОЛДАТЫ

1941-нжи йылда немец басыбалыжылары гапыллык-да бизиң Ватанымызың үстүне чозды. Бизиң жөнмил-летли гахрыман совет халкымыз бу вагшы душманын гаршысына баш гөтерди. Бизиң коллективимиз хем бүтин дөредижилик гүйжүни душманын гаршысына гөнүкдирди. Биз Ата Говшудовың «Гөроглы», Базар Аманов билен Гаража Буруновың «Кеймир көр», Корнейчу-гың «Фронт» ялы эсерлерини репертуара гошдук. Бу эсерлер халкың янбермез рухы, ватанчылык дэби ха-кындады. Халка шу хили эсерлер гөрекди. Бизиң теат-рымыза хем гөни фронт дурмушындан гүррүң берйән милли пьеса гөрекди.

Уршун илкинжи йылларында Гурбан Дурды түрк-мен эсерлериниң ичинде биринжи болуп, Совет Сою-зының Гахрыманы диен ады алды. Ол ат тутуш түрк-мен халкының абрайыды. Берди Кербабает, уртут, «Гурбан Дурды» пьесасыны язды. Оны сахнада гойма-гы маңа табшырдылар. Спектакль өз дөврүнде ойна-малы ролуны ойнады. Онуң томашчысы-да аз бол-мады.

1942-нжи йылда фашистлер Ленинградың дашыны габады. Ленинградың халкына азык етирмек кын болды. Доганлык халклар агзындакыны бөлүп, ленинградлы-лара иберди. Түркмен халкы хем Ленинграды гораан гахрыманлара бир эшалон иймит ёллады. Шол эшелон-ны Ленинграда элтип говшурмага бөш адамдан ыбарат векил белленди. Мен хем шол векиллерин арасындадым.

Ашгабат вокзалында бизи дабара билен угратдылар. Сөз сөзледилер. Сизиң ынамыңызы өдәрис, иберйән азыгыңызы хак эсине говшурарыс дийип, бизем сөз бердик.

Он дөрдүнжи гүнде Москва бардык, себәби демир ёлда bize гөрә гыссаграк йүклер барды. Бизи саклап, хә-ли-шинди шолары уградярдылар. Москва барамызсон,

бизи акрык—Ленинграда гойбермедилер, себәби Ленин-града тарап ёла дүшен затларың хеммесини фашист-лер бомбалаярды.

Бизиң ёлбашчымыз Түркменистан ССР Ёкары Совет-тиниң Президиумының башлыгы Аллаберди Бердиевди, Ёлдаш Бердиевден ругсат алып, Юсуп Ёвезов икимиз шу азыгы Ленинграда элтмегиң чәресини аңтап угра-дык. Оны гөрүп, муны гөрүп, ахыры эшелона ёл ачдык. Ёп-ёсли ёл гөчемизсон, душман самолётлары бомба яг-дырып уграды, ёлумызы кесди. Саг тарапдакы топчу-ларымыз бизи голдамак үчин гитлерчи гыргылары ока тутды. Олар икинжи гезек ене чозды, топчулар олары ене ока тутды.

Эртеси ирден бизиң гошунымыз ёлуң зепер етен ер-лерини дүзедип берди. Вагонларың бириниң үстүне топ отурдып, оңа топчулары беркитди. Биз ене ёлумызы до-вам этдик. Эмма ене узак гидип билмедик. Ленингра-дың отуз километр голайына барамызда, немецлер Волховстройдан бөш километр дашлыкдады. Гырак-бу-жакдакы ач-ялаңач чагалар дашымызы галлап алды-лар. Олара нан гөрекди, Биз ики вагон чөреги, колба-сасы билен шол чагалара пайладык.

Бизиң өнүмизден дөрт саны генерал чыкды. Биз олара ягдайымызы, ниетимизи дүшүндирдик. Олар би-зин вагонларымызы кабул эдип алдылар.

Бизи Меркези штаба алып бардылар. Шол ерде биз Ленинград фронтуның командующиси ёлдаш Жда-нов билен телефон аркалы гүрлөшдик. Ол:

— Түркмен халкына биз тарапдан көп-көп саг бол айдын. Хәзир сизи Ленинграда гетирмек улы кынчы-лык дөретжек. Сиз гетирен затларыңызы гаршы алан генераллара табшырсаңыз, bize табшырдыгыңыздыр. Индики сапар гөйёнчәңиз, Ленинград габавдан чыкар. Шонда аркайын гелерсиңиз — дийди.

Шол гүнүң эртеси бизи уршун болуп дуран ерине эжитдилер. Шөйдип мен фронт дурмушыны-да гөрдүм.

Соң Москва гайтдык. Онданам Ашгабада гелдик.

Шондан соң мен Б. Кербабаевин «Гурбан Дурды» пьесасының кәбир ерлерине фронт деталларыны гош-дум. Онуң сахнадакы ритмини чалтландырдым. Ыз яны биленем театр Константин Симоновын «Рус меселеси» пьесасыны гоймага гиришди. Ачык айданымызда, әхли ишимиз фронт темасы болды. Тылдакы адамларын жанларыны аямай зәхмет чекиши, фронтдакы эсгерлерин, офицерлерин алдым-бердимли сөвешде газанян үстүнликлери — ине театрын өрки шу ики меселеден ыбаратды.

Уруш йыллары фронтчулар сөвешипди, оларын гапдалы билен тылдакыларам өз орнунда зәхмет сөвешини гурупды, хер ким өз орнуның солдатыды. Бизин театрымыз коллективиде шол йылдакы сөвешкең солдатларын өзболушлы отряды болупды. Муны мен 1945-нжи йылың 9-нжи майында —Еңиш гүни хемме вагтдакыдан бетер дуйдум,

МАГТЫМГУЛЫ БАРАДА СПЕКТАКЛЬ

Ашгабатда ер титрәнде, театрларын хем жайлары йыкылды. Бизин театрымыз Чәржев шәхерине гөчди, бир йылдан соң хем Мара гөчүп гелди. Мара гөчүп гелемизсоң, Берди Кербабаев түркмен халкының бейик шахыры Магтымгулы хакындакы пьесасыны гетирди. Бизем оны сахнада гоярман болдук.

Магтымгулының нәхили адам боландыгыны, онун нәме үчин халкын йүрегинде ер эеләндигини мен илден сорамалы дәлдин өйдүп йөрдүм, себәби шол чака ченли мен Магтымгулыны өзүмден көп окан адам бардыр өйдемокдым. Мен шахыры тутушлыгына диен ялы ятдан билйөрдим.

Пьесаны элиме алып, Магтымгулы образы хакында ойланып башладым, шонда ёкаркы чакымың биртарап-лыдыгына гөз етирдим.

Адам бәрде бир топар затлары өз янындан, асыл ил ичинде-де билйән дийип йөрсә-де, бирден шонун жогап-кәрчилиги бойнуна дүшүп отурыберенде дарыгар экени. Шонда китаплардан, бейлеки документлерден хемаят исләр экени. Илден делалат гөзләр экени.

Магтымгулының ролуны бойнума йүкләнлеринден өң, хернәче арзув эдиң йөрәнем болсам, менем ил-гүне сала салмагы макул билдим. Бир гүн Марыдакы, онун голай-голтумындакы яшулулары дашыма йыгнап, йү-регимдәкини айтдым:

— Яшулулар, сизден бир хайыш бар: Магтымгулының сураты-ха ёк, бу заманлар онун «даш кешби пылан хилиди, хәсиети шейледиди» дийип айдар ялы, онун билен табакдаш болан адамам ёк. Барыбир, шоны билжәк болмалы. Сиз Магтымгулыны дашкы сыпаты боюнча, эдим-гылымы боюнча нәхилирәк адам хөкмүнде гөз өңүне гетирйәрсиниз? — дийип сорадым. — Гараз, бир зат айдып берсеңиз — дийдим.

Гожалар бейле совала гарашмаян экени. Олар бири-биринин йүзүне средишдилер-де, дымдылар. Маңа нәме-де болса оларын, гараз, бир зат айданы герекди:

— Ялнышаймалы дийиб-ә чекинишип отурман, мен өзүме герегини аларын.

Бираз вагт геченсоң, гүрзәлек сакгаллы яшулы:

— Магтымгулы — даяв, гүр чал сакгаллы, бугдай-реңк, улы тегелек гөзли, көп гезен, көпи гөрен адам болан болаймасын — дийди.

Онун гапдалында отуран бейлеки бири илгезиклик этди:

— Мен-ә шол биз ялы бир адаты адам дәл-де, үйт-тешик перишде ялы бир зат болдумыка диййәрин.

Соң хер ким бир зат айтды.

— Мен-ә Магтымгулы йөрәнде-де, ере середип йөрейән, сөзләнде-де, йүзүни ашак салып, ойланышыклы



А. Гулмәммедов Магтымгулының ролунда

сөзлейән, хер сөзүң манысыны акыл сүзгүңинден гечир-йән адам болдумыка диййәрин.

Шу зейилли гүррүңлер шу меселеде маңа көмек этди дийип, анык бир зат айдар ялы дәл. Оны оқыжыларам дуйяндыр. Йөне өз кәринден сәхел үшүги болан адам ёкаркы сөзлерден өзүне герегини алып билер. Бу гүррүң «Генешли бичилең дон тьсга болмаз» диенлери болды. Ол маңа, эсасанам, Магтымгулының хич хачанам тахара ёл бермәндигини, сабыр-такады гия гөврүмчилиги билең төверегиндәкилерден пархланандыгыны ыңзытды. Спектаклда меп хер әдимде онуң шу жагаз тарытыны ыңтамага чалышдым. Соң-соңлар ойланып гөрдүм вели, Магтымгулы образының шу меселедәки йүки еңилем болмандыр.

Мен муны Б. Кербабаевия «Шахыр» драмасы боюнча дөредилең спектакль барада айдярын. Эмма хәзирки Академики театр еке спектакль билең канагатлапмады. Хас ыбалырак болар диен ниет билең Гылыч Кулдьевия «Евуз гүнлер» романы боюнча язылан адыбир пьесаны хем сахнада гойды. Марының Кемине адындакы область драма театры хем Таңрыгулы Тагановия «Көкенли йүзүк» пьесасыны сахналашдырды. Биз онуңам эсасы өркүниң Магтымгула багланандыгыны гөрдүк. Режиссёр Алты Гарлыев хем «Магтымгулы» атлы кино дөретди. Буларың хеммесини-де халк халаман дурмады, олар Магтымгулы барада томашачылара белли бир дережеде дүшүнже берди.

Түркмен театрал сунгаты сөз уссатларының дөреди-жилигине гайта-гайта доланып гелди. Эгер Академики театр Базар Амановия «Молланепес» пьесасыны гоян болса, Марының Кемине адындакы театры Таңрыгулы Тагановия «Ышк мүлкүниң шасы» пьесасыны гойды. Эгер Академики театр Базар Амановия «Кемине» пьесасы эсасында оюн гоян болса, Опера ве балет театрымыз «Кемине ве казы» операсыны халка хөдүрледи.

Мениң бу фактлары үрч эдип санамагымың өз себәби бар. Сөз уссатларының бейик образыны дөрөтмөк үчин, оларың яшап, сөвешип, дөрөдип гечен дөвүрлерини сахнада жанландырмак үчин биз гаты көп ыхлас этдик. Ыхласымызың белли бир дережеде мырат болан ерлери-де бар. Эмма зәхметини терезә салып, өз азабының нәхили чыкандыгыны гөзи билен гөрмәге ымтылаң реалист художник хөкмүнде айтсак, шол спектакллар бизиң Магтымгула, Кеминә, Молланепесе тешне калбымызы гандырып билмеди. Олар жуда йөвсел, еңил, әжиз гелди.

Шейле әжизлигиң, бәрден гайтмаларың себәплерини бирин-бирин гөркезип дурмак ниетим ёк, муны сунгаты өвренижилер, әдебиятчылар өз вагтында белли бир дережеде айдыпдылар, ене-де айдарлар. Йөне мен шоларың йөрите ныгтамадык задыны гөнүмелрәк формада айтсам диййәрин.

Бизиң шол спектаклларымызда Магтымгулының, Кеминәниң, Молланепесиң ямана, шер ишлере гаршы сөвешженлик пафосы сиңдитли суратландырылмады, олар жуда гөнүмел шекиллендирилди, оларың ички хыжувы, ички драматизми оқыжа-да, томашача-да канагатланарлы дережеде етмеди.

Бизиң шол спектаклларымызда сөз уссатларымызың яшан дөврүндәки тутуш халкың әдеп-экрамы, этикасы, ынанч медениети, дуйгы-дүшүнжелериндәки сынпылыгың держелери-бир сөз билен айданында, хемме зат бабатдагы тарыхылык сакланылмады. Ол шахырларың херси өз яшан, дөреден йылларындакы «өйлери-не» — тарыхы дөвүрлерине гиризилмеди, олар, гөвнүңе болмаса, жуда бәрки асырлардакы тарыхы шертлере салынды.

Бизиң шол спектаклларымызда умумы дөвүр етерлик өзлешдирилмеди, Дөврүң Магтымгулыны, Кеминәни, Молланепеси — Магтымгулы, Кемине, Молланепес

әден анык тарыхы меселелери, проблемалары тапылмады, шол себәпли хем оларың ылхам чешмелериниң гөзбашыны дымалан шол дөвүр үчин адаты, дурмушы вакалар кемтерлик этди, шол себәпли хем оларың шахырлык кешби хақыкы өз бейиклигинде өр-боюна галмады.

Бизиң шол спектаклларымызда сөз уссатларымызың өзлериниң шахсы дурмушы бүтинлей ятдан чыкарылды. Шол себәпли хем ол шахырлар тарыхы шахс хөкмүнде сахна образы аркалы томашачыларың калбына гирип, онда өмүрлик юрт тутунып билмеди.

Ине, ёкарда атлары агзалан шахырлар хақындакы әсерлер барада мен хәзирликче шулары айтмак билен чөкленйәрин. Магтымгулы, Кемине, Молланепес ялы генилеринң долы бахалы тәсин образыны дөрөтмегиң бизиң нәслимизе әйгертмәндигини айтсам, шу угурдан жан чекән адамлар менден гаты гөрмесинлер, чүнки оны мен айтсам-айтмасам-да, ол-тарыхы хақыкат. Бизиң болманда хәзирки яш нәслиң шу бабатда гойберен кемчиликлеримизи говы өзлешдирмеклери үчин, шол кемчиликлери еңип гечмеклери үчин, бу тарыхы хақыкаты хөкман айтмалыдырыс. Бу генилеринң образыны дөрөтмөк бүтин түркмен халкының жана-жан боржудыр.

Гүсейин Мухтаров өзүниң белли драмасыны — «Аллан аганың машгаласыны» дөрөтди. Бизиң театрымызың коллективиниң бу әсере сыны отурды. Оны гоймага гиришди.

Маңа Аллан аганың ролуны табшырдылар.

Аллан аганың улы дөвлетли машгаласы бар. Оларың ичинде бир член тутуш машгала када болуп гирен тертиби бозяр. Тутуш машгала шоны ёла салмагың угруна чыкяр. Пьеса шу гүнки дурмуш хақында гүррүн беренсон, ондакы образлар өз замандашларымыз болансон, Аллан образыны дөрөтмөк кын болмады. Мен оңа жемгыетчилик әхмиемли маны бермәге чалышдым,

оны аталы-оглуң адаты шахсы чакнышыгы диен ялы дар рамкадан дашары чыкармага ымтылдым. Шол ниетим хем баша барды.

Образың шовлы чыканлыгы үчин, мен Совет Союзының Дөвлет байрагына мынасып болдум. Умуман, бу спектакль бизиң актёрлар коллективимизиң чеперчилик хем техники гүйжүниң бихал дэлдигини, эгер говы эдеби материал, актёрларың «дилине дүшүйән» режиссёр тапылса, оларың улы ишлери битирип билжекдиклериңе гүвә гечди,

Муны коллектив икинжи бир жанлы мысалың үсти билен субут этди. «Аллан аганың машгаласындан» соң Шекспириң «Отелло» эсерини сахна чыкардык. Отеллоны жанландырмак мениң пайыма дүшди. Мен Москва барып, Шекспириң кабинети диен бир окалгада бирки ай диңе материаллары өвренип гездим. Илки бада Шекспириң тутуш дөредижилиги хакындакы монографияларың иң сайлантгыларыны окап чыктым. Соң өз ролума дегишли материаллары дөнеләп уградым.

Англия, Америка ялы кәбир юртларда Отеллоның нәхили ойналандыгы, оlara танкытчыларың гарайшы билен таныш болдум.

Буржуаз идеологларының реакцион үндевине уйян дашары юрт артистлери Отеллоны вагшы, медени «дунйәден» бихабар адам хөкмүнде суратландырырлар. Элбетде, Отеллоны бейле кешбе салмак Шекспириң адам кәрчилик, дурмуш хакындакы философиясыны ёймакдан башга зат дөл. Эмма реакцион дүзгүниң торуна дүшөн сунгат ишгәрлери дунйә медениетиниң генжи-кәнини-де шейди харламакдан гайданоклар. СССР-дәки театрал сунгатың танкыды бу меселәниң әхли сыясы хем идеологики, чеперчилик үйлерини ачып гөркезипдир. Шонуң үчин мен бу хакдакы гүррүни кесип, өз меселәме гечейин.

Шол йыллар Отеллоны Москваның Кичи театрында Остужев ойнайрды. Бир гүн мен Кичи театра Отеллоны

гөрмәге бардым. Остужевиң ойнайшы маңа ярады. Мен оюн гутарандан соң, гутламак үчин Остужевиң грим жайына бардым. Ондаң нәхили материаллары пайдаланандыгыны сорадым. Ол экән-екән санады. Икимизиң эдеби чешмелеримиз биррәк экени. Соң ол менден



А. Гулмәммедов Отеллоның ролунда.

Отелло образының дөредилишиниң нәхилидигини сорады. Мен гөвнүме гелши ялы:

— Умуман, гаты говы. Йөне гөвне болмаса, сизниң Отеллоңыз халыс совукганлырак ялы, ол тебигаты боюнча бираз ганы гызгынрак болмалы. Сиз оны халыс гөдек этмежек болуп, герегинден артык көшешдирипсиз — дийдим. Остужев маңа көп саг бол айтды. Шу меселә гелжекде үнс бержекдигини айтды.

Ашгабада доланып геленимден соң, Отеллоны гоймак үчин Николай Теппер диен режиссёры чагырдык. «Отеллоның» репетициясы башланды. Эмма режиссёрың Отеллоны гөрши мениң Отеллоны гөршүмден башгача. Ынха бир сахнада ики Отелло. Иң кын ериде ол-а өз Отеллосының хакыкы Отеллодыгына мени ынандырып биленок, менем оны ынандырып билеок. Режиссёр өз гөрши боюнча Отеллоны спектаклда үч гезек өзүнден гидерип йыяр. Онуң бу ниети мениң хич маңыма батанок. Шонуң үчин мен режиссёра:

—Отеллоны үч гезек өзүнден гидермек — оны овнутмак боляр. Отелло ялы өз диенли, мерт, намысжаң адам шол еке гезекки өзүнден гитмәни-де зордан чекип-чыдар, ол жөги адам дәл — дийдим. Эмма театр сахнасында артистем артистдир велин, тутуш эсере бүтевелик берйән, әхли серишдеден сазлашыклы ансамбль-дөредйән режиссёр боляр. Аягыны дирәп дурса, ол артисте диенини этдирйәр. Эгер артист режиссёриң идегине йүреги билен уймаса, онуң калбында өзүниң артистлик табындысы бар болса, режиссёрыңам ниети долы дурмуша гечмейәр.

Отелло биленем шейле болды. Ондан нә-хә мениң гөвнүм сув ичди, не-де режиссёрың. Томашачы-да оны бир гөренсоң, икинжи сапар күйсәп дурмады.

Өзүм надыл боламсоң, Отеллоны өз гөршүмче ойнамак мениң етибилмез арзуымды. Томашачыларын гөвнүнден туран ол Отелло хас соңрак, яңкы режиссёр бизиң театрымыздан араны ачансоң дөреди.

Шондан соң 1950-нжи йылда маңа СССР-иң халк артисти диен хорматлы ат бердилер. Бу ада хем Түркменистанда илкинжи болуп мынасып болдум.

ТҮРКМЕН ЭДЕБИЯТЫНЫҢ ВЕ СУНГАТЫНЫҢ МОСКВАДАКЫ ОНГҮНЛҮГИ

1955-нжи йылда ТССР Министрлер Совети Москвада түркмен эдебиятының ве сунгатының онгүнлүгини гечирмеги карар этди.

Түркменистаның медениет ишгәрлери шу улы сынага тайярлык гөрүп башлады. Бизиң театрымызың кол лективи Шекспириң «Отеллосыны», Гоголың «Дерңевчисини», Мухтаровың «Аллаң аганың машгаласыны» әкитмеги планлашдырды. «Отеллоны» төзеден гоймак режиссёр Громова табшырылды. Мениң инди өңки ялңышлыгы гайталасым геленокды. Шонуң үчинем Громоваң янына барып, өңки «Отеллоның» нәхили гойлушыны айдып бердим. «Отеллоны» өзүмиң нәхили гөз өңүне гетирйәндигими дүшүндирдим:

— Эгер Отеллоның өзи бабатда мениң ниетим болмажақ болса, онда мен шол ойнуң гырасындан баржақ дәл — дийдим.

Громов хайран галды.

— «Отелло» хемме киши хем шейлерәк маны бермели. Йөне сиз шу диййәнлеринизи сахна чыкарып билсиз, маңа башга зат герек дәл — дийди.

Отелло ким?

Ол еди яшында базарда гул әдилйп сатылан, чагалыкда, етгинжекликде гөрмедиги диңе гөрде галан, ерден еке чыкан гарып. Ол нирә, нәмә дийилсе, башыны этегине салып, гитмәге әндик әдинен адам. Шу әндик хем онда батырлыгы, тутанъерлилиги, сөвешкеңлиги, чага ялы акйүреклилиги, адыллыгы тербиеләпдир. Ол генераллыга етенсоңам, шол кичи гөвүнлилигине, шол гайдувсызлыгына, арассалыгына галыпдыр.



А. Гулмәммедов шәһәр хәкиминиң ролунда

Биз Громов билен шейле ынсаны дөрөтмек үчин гаты кән ишледик. Шейле ынсапы дөрөтдик. Мен хер спектаклдан соң үч сагатлап ятып билмейәрдим. Мен динә физики тайдан дәл, генерал Отелло хөкмүнде рухы тайданам лүт ядаярдым.

Шейле тайярлыкдан соң Москва бардык. Бу меңиң үчин улы айгытлы экзаменди. Москваның чепер театрында чыкыш этмели болды.

Мениң дөрөден Отеллома москвалы уссатлар өрән улы баха бердилер. Хемме ерде, метбугатда-да, ол хак да мылакатлы сөзлер айдыларды. «Дерневчидәки» шәхер хәкими-де, «Аллан аганың машгаласындакы» Аллан ага-да москвалы томашачылар ярады.

Москвадакы онгүнлүкден соң бизиң театрымыза Академики театр диен ат берилди. Үстесине театр Зәхмет Гызыл Байдак Ордени билен хем сылагланды. Бир топар актрисалара, актёрлара орденлер ве медаллар берилди. Мени хем Ленин ордени билен сылагладылар. Ашгабада геленде, тутуш коллективниң кейпи көкди.

Мен юваш-юваш Шекспириң «Король Лир» трагедиясының үстүнде ишләп башладым. Лири ойнамак Отеллодан кынды, себәби Лирде дүниә философиясы бар. Лир бүтин дөвлетини тызларына пайлан ваггы хайсы гызымың өйүне барсам, шол өңки абрайым боларка диййәрди. Эмма патышалыкдан, улы дөвлөтден эл ювуп чыкан гүни Лир «ит гөзлемез, пишик бакмаз» дийил йөне өврүлйәр. Асыл оны адам хасап эдйән, онуң ит дийип адыны тутян ёк. Хемме кишини өз гөвнүне осуп йөрән Лир бүтин төверегиндәки адам таңрылы, пул таңрылы мэхеллә гахарланып, дәлирейәр, дүзе чыкяр. Дүзде ол бир дөвүм чөрөк үчин халлан атян гарып илаты гөрйәр. Ол мен илатың шейле гарып яшаяндыгыны шу чака ченли билмейәндириң дийип, ичине уряр. Эмма гич.

«Король Лир»дине бир машгала трагедиясы дәл, ол сынплы жемгыетиң канунлайык трагедиясы. Биз өз

спектаклымызда шу маныны ызарламага ымтылдык. Белли бир дережеде шоңа хем етдик.

Мениң ики иним барды. Улусына Хамат Гулмәммедов, кичисине хем Машды Гулмәммедов дийерлер. Буларың икисем Ватаны горамага урша гитди. Хамат агыр яралы болуп гелди. Машды уршуң ахырына ченли сөвешди, еңил яралы болуп, уруш гутарандан соң гайдып гелди. Гелен бадына хем театрал институтының режиссёрлык факультетине окува гирди. Хамат совет ишгери болуп ише башлады. Машды институты гутарып, Академики театрда режиссёр болуп ишледи. Соң шол театрың директоры хем баш режиссёры везипесини алып барды. Хожанепес Чарыев билең Базар Амановың «Зөхре-Тахыр», Хыдыр Деряевың «Ыкбал» пьесаларыны сахнада гойды. Машды 1965-нжи йылың март айының 5-нжи гүни кырк яшының ичинде трагики ягдайда ёгалды.

Мен шу гүне ченли гурбумың чатдыгыңдан театрың сахнасыңдан аслышып гелйерин. Кәте театр бизи сүйрейәр, кәте биз театры сүйрейәрис. Гараз, оңардыгымыздан шоңа ягшылык этжек болуп яшаярыс, ишлейәрис. Хер ким өзүңде бар зады иң сонкы дамжасына ченли саркырып берсе, ишем, халкам шондан нәгиле болар өйдемзок. Өзүмиз хақында айданында болса, биз шу чака ченли шол философияны эсасы йөрелге эдинип гелдик. Шолам бизи халк өңүңде мүйнли этмеди.

МАЗМУНЫ

Чагалык	5
Гүңдогар сунгатының мекдеби	10
Механики техникумда	12
Театр студиясында	14
Батрачкомың мүрзеси	18
Мен илкинжи гезек сахна чыкярын	28
Түркменистанда театрың дөрейши	34
Гуржак театрының дөрейши	40
Театр билең биринжи гезек оба чыкышымыз	43
Гелним бөрүгини ташлады	55
Түркмен театрының дөреджилик ишине долы башлайшы	57
Халкың ынамы	61
Мениң опера ве балет театрына гатанжым	65
Хер ким өз көриниң солдаты	66
Магтымгулы барада спектакль	68
Түркмен эдебиятының ве сунгатының Москвадакы онгүңлүги	77

Аман Кульмамедов

ПУТЬ ТЕАТРА

На туркменском языке

Издательство «Туркменистан»

Редактор Н. Гелдиев
Сурат редакторы Д. Мәмижиков
Техредактор Н. Трусенкова
Корректор Г. Арапов

Иыгнамага берилди 1/IV-76 й. Чап этмәге ругсат
эдилди 17/VIII-77 й. Форматы 70×108¹/₃₂. Физ. чап лис-
ти 2,5. Чап листи 3,5. Учёт-нешир листи 3,545. Заказ
№ 8540. ТН № 12322. Тиражы 5000. И—08026. Бахасы
25 көп.

«Туркменистан» неширять, Ашгабат, Гоголь көч., 17-а.
Чәржевиң область чапханасы